




پرقتل بنیما نه



لیکوال: محمد نعمان دوست

په قتل پښېمانه يم

ليکوال:

محمد نعمان دوست



د کتاب پېژندنه



د کتاب نوم:

په قتل پېښمانه يم

ليکوال:

محمد نعمان دوست

کمپوز:

ليکوال

ډيزاين:

رحمن الله بهير

د پښتۍ انځورگر:

حسيب الله رايمان

انلاين چاري:

مختار احمد احسان - د لراوېر ډاټ کام برېښنايي کتابتون

www.Larawbar.net



ډالۍ

رنځور لقمان ته، چې د ځوانيمرگ ورور غمونو يې له سترگو د ماشومتوب
خواره خوبونه لوتلي دي .

دوست

د کتاب لړلیک

قران شریف

اولاد

عدل

افتتاح

جرم

حضرت یوسف ع

اللهاکبر، اشهدان لا اله الا الله

گناه گار

مونږ لکه سمندري حیوانات

لوحو ته اړتیا

جنت

خومره سخت، خومره اسانه

نوي کالي

د اختر تحفه

ما ولي له ښکاره توبه وکړه

زما هديره

تروريستان

د نرېچيان

د عمر اوسط

تېپي نجلۍ

د مور نصيحت

قاتله

په قتل پېښمانه يم

وروستۍ خبرې

د اختر کالي

يواځې

يه بچه کس کاهي

ماشومان

له ورېځې وېره

وعظ
 د خپلواکۍ جشن
 مور
 د بهرنيانو د راتگ يوه شپه
 عجيبه مخلوق
 هاوان
 لقمان رنځور شو
 مدافعان
 شعار
 مبارزه
 ماشوم بې پلاره شو
 کندهاري
 عجيبه قضاوت
 د خوشي سر
 د آبادۍ وېره
 چرگان
 خاموش کلی
 د مشر وعده
 شوقي خود کشي
 زموږ د کور کوټرې
 د ماشوم کرامت
 د برکتونو مياشت
 خشونت
 سپی
 د ماشومې ژړا
 د ايټ آباد په غره کې
 کسات
 پښتنو سره يادگاري عکسونه واخلي
 سپي بېننه غوښته
 مبارکي
 بيت نيکه

دیل

قرآن شریف

سليم په کوچنيو لاسونو د کتابونو له بکسې قرآن پاک راووست، خو ځلې يې ښکل کړ او بيا يې د مېز پر سر کېښود.

موريې پرې غږ کړ:

زويه!

ستا خونن د قرآن شريف ازموينه ده، قربان يې له نامه شم، ولې دې له بکسې راووست؟

هغه مخ ورو واړو:

موريې! ته رښتيا وايې، خوزه نور قرآن کریم ځان سره نه وړم.

هغې پرې سترگې راووستې: ځوانيمرگ شې، ولې؟

د سليم، ستونۍ ډک شو، په ژرغوني انداز يې وويل:

موريې!

موږ ته ملا صاحب ويلي چې، د قرآن کریم بايد ډېر قدر وشي، بېځايه

غورځول يې لويه گناه ده.

ا، بله ورځ چې ښار کې چاودنه وشوه، زما دوه ملگري په کې پوتې - پوتې شول، د هغوی قرآن شريفونه پانې - پانې په سپېرو خاورو پراته وو. سليم له کوتې ووت، موريې لږزې ونيوله، کله يې د مېز پر سر قرآن کریم ته کتل او کله يې کړې ښېرا (ځوانيمرگ شې!) ذهن ته تله راتله.

۱۳۸۵، د ليندۍ ۲۴ مه

کابل

اولاد

ټولې ميرمنې ترې راتاوې وې، چا په ژېړ کتوري کې چې آيت کړسي پرې ليکل شوې وه اوبه ورکولې، چا پرې ياد سورتونه چوفول او چا پټې - پټې اوښکې تويولې .

خو د کمينې دردونه هماغه شان مخ په ډېرېدو .

يوې غږ کې : له درې شپو ورځو راهيسې يې سترگې نه دي پټې کړي، په يوه چيغه ده . موږ ويل، کور کې به پرې خداى ورحمېږي خو داسې ونه شوه، بايد د ډاکټر غم وخورو .

کمينه بيا کټ کې واوښته او له درده يې پر بازو خوله خښه کړه.

شېبه وروسته غلې شوه، په مخامخ څرېدلي عکس يې سترگې خښې کړې:

زويه !

په تامي له دې ډېرې سختې تېرې کړې وې، زما او د مرگ ترمنځ هيڅ نه و.

خو چې دنيا ته راغلې، هرڅه مې هېر شول، ستا هر پل اخيستو راته نوي اميدونه را کول.

يو دم يې مخ سور شو، سترگو کې يې اوښکې ښکته او پورته وگرځېدې، شونډې يې ژر-ژر رپېدلې .

زويه !

ته خولا زلمى شوى هم نه وې چې ... يو چيغه يې له خولې ووته او له کټه راپرېوته .

را ټولې ميرمنې حيرانې وې، په څه خواړۍ يې کټ ته پورته کړه، يو ناڅاپه بيا نيغه کېناسته، را غونډو شوو ښځو ته يې مخ را واړو :

نه، ډاکټر را نه ولئ، پرېږدئ چې مړه شم، زه د بل اولاد جنازه نه شم ليدلې، هغه هم راته ولي، وژني يې، دلته جنگ دى، جنگ ککړې خوري....

۱۳۸۹، کابل

عدل

له خواونیو راهیسې د محکمو په دروازو ګرځېدم. عریضه مې لاس کې وشړېده.

چې د هر قاضي صاحب تر څنګ به مې د ترازو عکس او د عدل په اړه قرآني آیتونه ولیدل، خوشحاله به شوم.

ځان سره به مې ویل: زه په حقه يم. خو دا چې ژر موضوع نه فیصله کېږي علت به یې دا وي چې، ښه عدالت تامین شي.

نن بیا د محکمې خواته ولاړ وم. یو تن، چې شاید له پخوا یې څارلم راباندې غږ کړ:

وروره! عریضه خو دې وشړېده، خو که خپلۍ دې هم وشړېږي حق به دې تر لاسه نه کړي.

ما هماغه شان ورته د شک په سترګه کتل، چې هغه خبره پسې وغځوله: په جیب لاس وواهه! په تشو ګرځېدلونه شل کېږي.

اول خو په خبره ونه رسېدم، خو ورسته چې پوه شوم د هغه په مرسته مې قاضي صیب په ۵۰۰۰۰ راضي کړ.

احکام یې راکړل، خو کاغذونه یې رانه قید کړل او وعده وشوه چې، سبا به پیسې سپارم او اسناد به تر لاسه کوم.

سبا له وعدې سره سم ورغلم، په مېز مې ورته د هغو پیسو پاکټ کېښود چې، د لاس په تڼاکو مې پاکستان کې گټلې وې.

قاضي صاحب، عینکو لاندې موسک شو، خو چې پاکټ یې خلاص کړ او په کلدارو یې سترگې ولگېدې ، په ټنډه کې یې کږې وږې لیکې پیدا شوې (*) ، عینکې یې لرې کړې او بیا یې خوله پرانیسته :

افسوس ! دا وطن به خاورې آباد شي، په خپلو افغانیو شرمېږئ!

تانه دې اورېدلي چې، اطاعت د اولو الامرو واجب دی؟ خو ځلې اعلان شوی چې، معامله دې په افغانیو کېږي او تاسې بدبخته ولس ... !

هغه پسې اوږده کړه : یو شور جوړ شوی، خوله په خوله همدا ناره ده چې په محکمو کې فساد دی، خو د خلکو د فساد او ناقانونۍ په اړه هیڅوک څه نه وایي .

قاضي صاحب ، هماغه شان لگیاوو خو ما په دیوالونو هغو لیکلو ایتونو او احادیثو ته کتل چې، د عدالت او بدو اخیستلو په اړه لیکل شوي وو .

۱۳۸۸، کابل

* دا مهال ، له کلدارو څخه د افغانیو ارزښت لوړدی.

افتتاح

ليکه خلک ولاړ وو، يو تن چې نيکتايي په غاړه کې ټالۍ وهلې، له چاکليټو او شيرينيو ډک پتنوس په لاس کې نيولی و او مخکې وروسته کېده .

مخامخ يوه سره پټۍ بنده وه، رييس صاحب چې تورې عينکې يې تندي ته پورته کړې وې، تازه يې له خولې سگرت و غورځو او له نورو رامخکې شو :

حاضرينو !

هميشه د موسسو او انجويانو په فعاليتونو نيوکې کېږي، يو شور گډ دی چې انجويانو وطن لوټ کړ، د ملت په نوم راغلې پيسې يې وخوړې او ...

هغه، چې په سترگو کې يې د غرور خندا ښکاره شوه، مخامخ پټۍ ته يې لاس ونيو :

نن موږ د يوه داسې پول پرانيسته کوو، چې زموږ د کارکونکيو په بېسارو هلو ځلو جوړ شوی دی. په دغه شان پلونو خامخا په زرگونو ډالر لگېږي .

رييس صاحب، څنگ ته ولاړ کس نه لويه قيچي راواخيسته، راټول کسان يې پټۍ ته نږدې راوبلل.

قيچي په پټۍ خوله ښخه کړه، پرې شوه او بيا داسې لاسونه وپرکېدل لکه د ۲۱ مې پېړۍ له کومې نوې اختراع چې پرده پورته شوې وي .

يو ولاړ سپين ډيري غږ کړ:

رييس صاحب !

په دې پول به يواځې موږ تگ راتگ کوو، که د موټرو زور هم لري؟

رييس، په غرور وويل: ټانک خو پرې تېر کړئ ! او بيا يې له همدې خبرې سره خپل موټروان ته اشاره وکړه.

کروښ ورو- ورو را روان شو، غره هار يې د لاسونو په پرکا کې ورک و، چې کله يې مخکيني ټايرونه پله ته ورسېدل پول ولړزېد، د سمتو ټوټې او کاني ترې را ولوېدل، موټروان ترې خېژ کړ .

راغلو کسانو لاسونه په سترگو کېښودل او رييس صاحب د سيند په څپو کې خپل موټر ته حيرانې - حيرانې، کتلې.

۱۳۸۸، د وري څلورمه

کابل



د يوه ملگري ليدو ته لارم، په هټۍ کې يې څو نور کسان راټول وو، هغه مې تر سترگو نه شو.

وه مې پوښتل: خپله دوکاندار چېرې دی؟

يوه وويل: هغه همدا څو شيبې وړاندې دولتي کسانو مو ترته واچو او له ځان سره يې يو وړ.

ژر مې وپوښتل: په کوم جرم؟

يوه ځواب راوړ: په کلدارو يې سودا پلورلې وه او خبره يې پسې نوره هم وغځوله:

هغوی همدا ويل چې قانون بايد عملي شي، افغانۍ د افغانستان هویت دی، په خپل هویت شرم جرم دی.

موږ لا همدې خبرو کې وو، چې ملگری مې راننوت.

په خدا مې ورته وويل: څومره په غور او فحش يې وړی وې، ماوې خدا زده څو مياشتې به د تورو تنبو شاته يې، ته خو بېرته راغلې.

هغه ځواب راوړ: ما هم همداسې گڼلې وه، خو بڼه و، جیب کې مې کلدارې وې چې، ور مې کړې زړونه يې رحم شول.

۱۳۸۲، کابل

حضرت يوسف عليه السلام ته!!

ای د خدای ج نیازبین پېغمبره! ای د خوبونو رښتینه تعبیر کونکيه!

تا چې د مصر په زندان کې د کوم بندي خوب ته تعبیر کړی و، رښتیا شو .

تا د هغه زنداني سړي خوب ته چې، پر سړيې د ډوډۍ شکور و او مرغانو ترې تښتولې وې، تعبیر وکړ چې، عمر یې ختم دی او په دار به وځړول شي، رښتیا هم همداسې وشو.

ای تر ټولو انسانانو حسینیه!

موږ هم یوه رښتیني تعبیر ته اړتیا لرو، زموږ له لاسونو هم خلک ډوډۍ تښتوي.

زموږ په نوم راغلې د سوال پيسې د څو جنابانو جيبونو ته ځي.

موږ په تناکو لاسونو گټلې پيسې د دې لپاره ورکړو چې، په عريضه مويو تش لاسليک وشي.

له موږ نه په هغو ادارو کې هم پيسې اخيستل کېږي، د کومو پر ديوالونو چې (و ادا حکمتم بين الناس ان تحكموا بالعدل... الايه) ليکل شوی وي.

خوای د خدای ج نیازين پېغمبره!

دا خوب نه دی

دا هر څه دلته په وينه کېږي.

د دې تعبير له چا وغواړو؟

موږ په داسې زمانه کې ژوند کوو چې، په ډېرو رېښتینو یې هم باور نشو کولی.

خو که موږ ستا په تعبير قياس وکړو نو دوه نتيجه ته رسېږو:

يا زموږ د ولس عمر ختم دی او يا د دې نظام!

۱۳۸۸ د غويي ۲۸ مه

کابل

الله اکبر ، اشهد ان لا اله الا الله و...

يو ناخاپه له يوې قوي چاودنې سره ، غېږ - غېږ لنډې پورته شوې . موټر هوا ته جگ شو او بيا د سړک ترغاړې را پرېوت.

سمدستي له نږدې باغه خوتنه په بېړه را ووتل ، د ماشيندارو شپيلۍ يې موټر ته سپڅلې کړې .

وسلو الو مخ په موټر منډې وهلې ، د ټوپکو له شپېليو يې سور اور بادېده او له هر ډز سره يې د (الله اکبر) شعارونه ورکول.

له جوماته مو ورمنده کړه ، د پوليسو شين رنجر موټر غلبيل - غلبيل شوی و ، چلونکي يې پراشترنگ سر اېښي و او يو بل ، موټرنه لاندې په وينو کې لاس او پښې وهلې .

د هغه شونډې ورو - ورو خوځېدلې ، خو د غږ پر ځای ترې وينه راوتله .

سر مو ورنږدې کړ ، خو يواځې د (اشهد ان لا اله الا الله) مبارکه کلمه مو تر نيمايي واورېده او نور يې روح والوت.

د ۱۳۸۲ لمريز کال د تلې ۱۲ - مه

کابل

گناهگار

خو ځلې يې سپين سان په لاس کې واړو را واړو او بيا له دوکانه ووت. شيبه وروسته بېرته راننوت.
کله يې جيب ته کتلې او کله يې په سپېرو گوتو، ټوټه لاس کې اړوله را اړوله.
چې څنگه يې را پام شو، را نږدې شو، يوه شيبه يې زما پر سر، پاچ پټکي ته وکتل او بيا يې وويل:
زويه! ملا يې؟

ما ويل نه بابا، ملا نه يم، خو څه ناڅه کتابونه مې لوستي، خيريت خو به وي؟
په موټي کې يې پيسې نيولې وې، لاس يې اوار رپېده، ښه رانږې دې شو:
زويه!

دوه بچيان يې راته غبرگ وژلي، خو ماسره دومره پيسې نه شته چې پوره کفنونه پرې واخلم، که کفن لنډ
شي گناهگار خو به نه شم؟

د ۱۳۸۷ د چنگاښ ۹ مه

کابل

مونږ لکه سمندري حيوانات

حيواناتو په ډېرې خواړۍ، يو خوا بل خوا حرکت کوي. يو دم به سمندر ته وښوييدل، د اوبو په څپو کې به ورک شول، بچيانو به يې له وچې ورکتلي او له خوښۍ به يې سروڼه خوځول.

خو، يو ناڅاپه له اوبو را وتل پيل شول، په څه خواړۍ وچې ته را پورته شول، هر يو د خپل بچي څنگ ته ودرېد او کوبښن يې کاوه چې پت يې کړي.

حيران وم، ما ويل ولې د دوی د خوشحالي پر دنيا داسې ژر د وېرې ورپځه خپره شوه؟ ولې ميندۍ خپلو بچيانو ته پرېشانه دي؟ او...

گورم چې له لرې د گفتارو (يو ډول ښکاري ژوي) يوه ډله د دوی خوا ته را روانه وه. د هغوی په هرگام نږدې کېدو، د بحري مخلوق اندېښنه زياتېدلې، نا قراره ول. اخوا دېخوا يې مړې - مړې، غاړې اړولې را اړولې. ښکاريان را ورسېدل، ژبې يې را ويستلې وې، له بحري حيواناتو گډ تاوېدل.

يو دم يوه توپ کې، يو تنکی بچي يې له خټه ونيو، د مور له خوا يې را کش کې، نورو گفتارانو هم ورته بریدونه پيل کړل.

خو سمندري ژوي هماغه شان ځای په ځای ولاړ وو، سروڼه يې خوځول او د ښکاريانو په پنجو کې يې د خپلو تنکيو بچيو وروستيو سلگيو ته کتلې.

شيبه وروسته د ډېرو ميندو غېږې خالي شوې او ورو - ورو بېرته سمندر ته تشې غېږې ښکته شول.

دا د نشنل جيوگرافیک چينل يوه په زړه پورې ټلويزيوني پروگرام و، شايد د ياد پروگرام چلوونکيو په ډېر زحمت چمتو کړی و.

شايد، هغوی د سمندر په غاړه ډېر انتظار کړی وي، ترڅو داسې صحنې فلمبرداري کړي.

خو که دوی زموږ کلي ته راشي، په یو ساعت کې دغه شان پروگرام جوړولی شي، دلته هم هره شیبه د میندو له غېږو بچیان جلا کېږي، دلته هم میندې د خپلو اولادونو د وروستیو سلګیو تماشا کوي.

دلته هم ډله-ډله ښکاریان ګرځي، یو ناخاپه راتوپ کړي، د میندو له غېږو د هغوی د زړونو قطرې جلا کړي او په دار یې وځړوي، کله د توپک میله راتپته کړي، د یو ځوان سینه غلبیل کړي او د مور مخ د خپل بچي په وینو سور کړي.

کله له هوا نه یو کور په نښه شي، په لمبو کې ورک شي او بیا میندې په پلو کې د خپلو اولادونو هډونه راټولوي.

او کله....

زموږ میندې لاسونه او پښې لري، خو لکه بحري ژوي ځای پر ځای ناستي وي، حرکت نه کوي. یواځې رډې-رډې ګوري.

دوی د جګړې بلا دومره وېرولي چې، په ژوندون یې دم ختلی دی. هره ورځ یې غېږې له اولادونو خالي کېږي.

میندې، د تور دیو د غاښونو خرپا اوري چې، د دوی د بچیانو په هډونو شخوند وهي، دا نندارې له کلونو راهیسې روانې دي او لایې هم د ختمېدو هیله نشته.

۱۳۸۹، د سلواغې ۵مه

کابل

لوحو ته اړتيا

هغه وخت ماشوم وم. د ښکار دوامره شوقي وم چې، د هېڅ ښکلي مرغه په وژلو مې زړه نه خوږېده.

کله به مې چې کوم ښايسته مرغه وويشت او د حلالولو په وخت به يې راته په لاسونو کوچنۍ منگولې ولگولې نو زړه به مې لږ څه نرم شو، خو ډېر ژر به رانه دغه احساس کډه وکړه. پر مړۍ به مې ورته چاقو راکش کړ، د مرغه پنجې به سستې شوې، باڼه به يې سره ورغلل او څو څاكي وينه به تويه شوه.

صله رحمې مې هغه وخت زړه ته لاره ومونده، کله چې مې څو لوحې وليدلې.

که پاکستان ته تللي ياست، نو دا لوحې به تا سو هم ليدلي وي.

زموږ کور هريپور کمپ کې و، او چې کله به له پېښوره ور روان شوم، نو چېرته چې به ځنگلونه مخې ته راغلل، ځان سره به مې ويل: کاش! چې لينده يا ټوپک راسره وي.

خو چې د سړک د غاړو په لوحو به مې نظر ولگېد، نو زړه به مې ولږېد ټوپک نه به مې کرکه وشوه.

پر دغو لوحو به ليکل شوي وو: (جنگلي جناورو پر رحم کړی) يانې: پر ځنگلي ځناورو ورحمېږئ!

دا لوحې مې، هلته نورو لويو لارو باندې هم ليدلې او په هر ځل ليدلو به يې دومره اغيزمن کړم، چې د نه ښکار سوگند به مې وکړ.

زه خو وایم چې، دا لوحې دلته هم په کار دي، چېرته چې دوه -درې کورونه هم وي، نو دا لوحې دې ورته ولگول شي او پرې ودې ليکل شي: ((د خداي ج په حسين مخلوق (انسان) رحم وکړئ!))

خو دا لوحې يواځې په پښتو او دري نه دي په کار، په انگرېزي، اردو، عربي او ... دي هم وليکل شي، دلته
خو د هر هېواد ښکاريان گرځي کنه !!!

۱۳۹۰، د زمري درېيمه

کابل



يو ناخاپه خو څر رنجر موټرونه ودرېدل. وسلوال كسان ترې په بېړه رابښكته شول. ورپسې له يوه موټره خو كسانو يو تابوت راكوز كړ او بيا يې مخامخ كورته وردننه كړ.

وروسته يو ځوان، چې پوځي كالي يې پرتن و، د بورې مور پښو ته ټيټ شو او بيا يې په ژړغوني انداز وويل:

موږ د پرزور او صادق سرته پري له لاسه ورکړ، هغه د پردینداره و، حتی په جگړه کې یې هم لمونځ نه قضا کاوه.

خدای ج به یې حتماً و ښي، د وطن او دین په لاره کې قربان شو، اوس به یې روح په جنت کې وي. پوځیان ووتل، لا څو ساعتونه تېر شوي نه وو چې، بیا د کلا مخې ته شور شو، څو تنه چې، ول - ول لنگوتي یې په غاړو کې پراته وو، په بېړه یې تابوت را دننه کړ.

يو تن چې، د پټکي په پيڅکه يې اوښکې وچولې بوډې مورتې، چې حيرانه ولاړه وه، ورنږدې شو: ته بختوره يې، د شهيد مور يې، ستا زوی د اسلام په لاره کې سرکېښود. د خدای پاک رضا يې حاصله کړه، اوس به جنتونو کې گرځي.

بودی، مورد دواړو تابوتونو منځ کې حیرانه ولاړه وه، کله یې وړو لمسیانو ته چې، په خاورو پر مخې پراته وو، کتلې او کله یې غبرگو تابوتونو ته.

یو ناڅاپه یې چیغه کړه:

دا څنگه جنت او د خدای ج رضا ده؟؟ چې یو ورور یې د بل په وژلو ترلاسه کوي؟؟

۱۳۸۶، د مرغومي ۴مه

کابل

خومره سخت، خومره اسانه

تابوت يې يوه ورځ مخکې کلي ته رسولی و، جنازه نه وه شوې چې، زه هم ورورسېدم. لاهم له هرې خوا نه خلک لکه د مچيو سيل را روان ول.

د کلي په دېره کې تېغرونه غوړېدلي وو، خو خلکو ته ځای نه و، په شاوخوا ډبرو او ديوالونو هم ناست وو. د کور ور په دواړو پټونو پرانيستی پاتې و، انگر کې يو شور جوړ و، څو نجونې به يو دم پرکت ورتيښې شوې، په کفن به اوښکې يو په بل پسې لويدلې او بيا به يو چا په زوره غږ کړ: مه ژاړئ، شهادت يې مه خرابوئ! خو وروسته به له همدې خولې هم چيغه ووت.

چې څنگه به په دروازه نوې ميرمنې را ننوتلې، نو ماشومان به يې له غېږو وغورځول، په کټ به يې ورمندې کړې او بيا به يې چيغو ديوالونه په لږزه راوستل.

د مړي په پزه کې سپينې پاغوندي ايښودل شوې وې، سترگې يې پټې وې، خو شونډې يې پوره نه وې ورغلې، شايد غوښتل يې څه ووايي، لږترلږه د خپلې وژنې علت وپوښتي، خو غږ ترې نه راوت.

شيبه وروسته، څو تنه کورته راننوتل، يوه غږ کړ: د وروستي ځل لپاره يې وگورئ! جنازه شروع کېږي.

ميرمن يې له واړه زوی سره راغله، خو زړه يې ټينگ نه شو کړای، بيرته يې په کوټه ورمندې کړې.

ماشوم تر ډېره د خپل بې روحه پلار په سينه سر ايښی و، خلکو ترې راکش کړ او کټ پورته شو.

هديره کې څو ځايه له تازه قبرونو ميرمنې راټولې وې، زموږ په رسېدو يې چيغې ټپ کړې.

ملا صاحب، له دفن وروسته په قبر وعظ پيل كړ، خلكو يې خبرو ته سرونه خوځول خو زه خپل فكر كې تللی وم:

ماويل: خدايه !

موږ خو هره ورځ اورو: په لسگونو وسلوال طالبان ووژل شول، دومره پوليس، دومره ملي اردو او يا ګڼ شمېر ملكي وګړي ووژل شول.

دا خو ټول زموږ د كور خلك دي، زموږ په كورونو كې خو هره ورځ همدا حال دی.

لويه ربه ! اورېدل يې څومره اسانه دي او زغم يې څومره سخت دی!

خدايه ! داسې وخت به هم راشي چې، خبرونه مو په مرګ نه وي شروع شوي ؟

۱۳۸۸، کابل

نوي کالي

چې څنگه د اختر له لمانځه را ووتم، په مخامخ هديره مې سترگې ولگېدې. سرې او شنې جنډې داسې رپېدې، لکه دوی چې هم د اختر مبارکۍ ته په تمه وي.

ورتاو شوم، له ما وړاندې څو ميرمنې راغلې وې، چا شناختې ټکولې، چا د قبرونو پر سر ولاړو بوټو ته اوبه ورکولې او چا د قبرونو جنډې نوې کولې.

ما هماغه قبر ته کتل، چې پر سر يې مات بنگرې لمر ته ځلېدل. هغه يې تازه وژلې و، جنډه يې نوې وه او لا يې د قبر له شاوخوا را تاو، اغزي نه وه لرې شوي.

يو ناڅاپه مې شاته د پښو درېهار شو، يوه ميرمن ور خطا را روانه وه او گډوډ گامونه يې اخيستل.

د يوه لنډ قبر خواته کېناسته، کله به يې شناخته وټکوله، کله به يې پر قبر سر کېښود او کله به ترې گرده را تاوه شوه.

بيا يې شناخته وټکوله او ترڅنگ يې غلې کېناسته. له تورې غوټې يې سپين کالي چې په گريوان کې يې کوچنۍ هندارې لگېدلې وې، را ووبستل، پر قبر يې اوار کړل او بيا يې خبرې شروع کړې:

هه بچۍ، ضد مه کوه! واخله کالي دې پلار راوړل. د قبر پر سر يې داسې ورو-ورو لاس واهه لکه هغه چې يې د زوی تنکۍ مخ وي.

زويه! ته نوو کاليو ته ډېر هوسېدې، خير دى تېراختر دې پلار سره پيسې نه وې، واخله واغونده!

يو ناخاپه سلگيو ونيوله:

بلا دې واخلم زويه! ستا په نصيب کې نوى کفن هم نه و، ستا تنکى بدن پرچو ډېر شيندلى و، په هماغه زړو کاليو کې يې ښخ کړې.

زويه! ضد مه کوه، ته خوبل ورور هم نه لرې، زويه...!

مور هماغه شان غلې - غلې لگياوه، دهغې اوبنکې او پر قبر د غوړېدليو کاليو د گريوان کوچنۍ هندارې لمر ته يو شان ځلېدلې.

۱۳۸۲، کابل

د اختر نحفه

چې څنگه ماشومانو د پلار په لاسونو کې پلاستيکي کڅوړې وليدې، ورمندې يې کړې، ستړي مشي هېر شول، هر چا په کڅوړو کې خپل نوي بوتونه لټول.

خو کلثوم په انگړ کې دغه ننداره، د خونې له کرکۍ څخه کوله. پلار يې راننوت، څو جوړې بوتان يې د هغې مخ ته کېښودل:

لورې خپله يې خوښ کړه!

کلثوم يوه جوړه خوښ کړل، دواړه يې خوا په خوا کېښودل، ښکلي بربښېدل، کوچنۍ لاس يې پرې را تېر کړ.

يو ناڅاپه پورته شوه، خو بېرته ښکته بنگه را ولوېده، موري يې بسم الله کړ.

ټول غلي وو، کلثوم بېرته بوتان له مخې لرې کړل: نه، نه يې غواړم.

مورې ته ووايه؟! په بوتانو څه وکړم؟ هر څه جوړه ښه ښکاري، زه د بوتانو جوړه نه خرابوم.

د مور سترگې د کلثوم په لور پرانيستې پاتې وې او له سترگو را روانې اوښکې يې يوه - يوه گريوان ته څڅېدلې.

کلثوم، بيا په غريو نيولي غږ وويل:

موري! دوی نو ولې زما د پښو جوړه خرابه کړه؟ ولې بې په يوه پښه کړم؟ زه خو اختر کې چاکره هم نشم
تلی، زه بوتان نه غواړم.

موري!

دا بوتان واخله، د هغه چا کورته بې یوسه چې، راکت بې ویشتلې و او ورته ووايه :
زما لور اوس بې پښې ده، واخله دا بوتان دې خپلې نازولې لورته د اختر په تحفه کې ورکړه.

۱۳۸۲، د تلې ۲۲ مه

کابل

ما ، ولې له ښکاره توبه وکړه!؟

له کوچینوالي مې ښکار سره مینه وه. کله - کله به مې په ویشتلې مرغې چې ، د حلالولو پروخت به یې د خلاصون لپاره وروستی هڅه کوله او په لاس به یې راته منگولې لگولې ، زړه خوږ شو. وه به لږ زېږدم ، خو له ملایانو مې اورېدلي و چې ، ښکار مباح دی.

ثواب او وبال نه لري ، همدې زړور کړی وم ، همدا لامل دی چې د زرگونو ښکلو او ښایسته مرغانو ژوند مې اخیستی دی .

خو پوهېږئ!؟

یوه ورځ ، له سرو توتانو په یوه ډکه شنه څانگه مرغی ناسته وه ، توت یې خوله کې نیولی و. د بادي ټوپک شپیلۍ مې وربرابره کړه .

هغې ولیدم . و ترهېده. وزرونه یې ببر کړل. خولا پورته شوې نه وه چې ، ساچمه یې پرسینه ونښته او په شا لاړه .

له شنو پاڼو د مرغۍ خړې ښکې یوه په بل پسې ځمکې ته ورو - ورو را روانې شوې او مرغۍ والوته .

ورپسې څارو شوم . هغې د کلا د دیواله په یوه چاودکې ځاله جوړه کړې وه ، په څه خواری یې ځان ور ورساوه .

ليکه وينه پر ديواله را وبهېده، په خاله کې د وړو مرغيو - چې لايې بنکې پوره کړې نه وې - شور جوړ شو.
ټولې ترې راتاوې شوې، خو هغې سر کېښود. له مېنو کې يې غوتې - غوتې وينه راوتله او وړو بچيانو
يې ورته وزرونه ټپول.

لاسونه مې سست شول، ټوپک رانه ولوېد او ديواله ته تکیه ودرېدم.

ماويل: خدايه!

زموږ په هېواد کې خو هره ورځ په سلگونو خوار او زار انسانان وژل کېږي، هغوی ته هم دغه شان
واړه، وږي او لغړ بچيان په تمه وي. هغوی هم د پلار لاره خاري خو، ټوټې - ټوټې يې ورته راوړي.

خدايه!

ته ډېر ستر ذات يې، ستاد خلقت شهکار هره ورځ وژل کېږي، خولاد ویشتونکیو متې غښتلي دي او
لايې له ماشې گوتې نه دي لرې شوي.

ای لویه خدايه!

په خپل قدرت د ویشتونکیو لاسونه سست کړه. ټوپک ترې وغورځوه، پرېږده چې زموږ وږي او لغړ
ماشومان له خپل ستري پلاره په مینه را تاو شي، پر اوږه يې ورته سرونه کېږدي او خوږې کیسې ترې
واوري.

۱۳۸۷، کابل

زما هديره

ملگرو!

زه په يوه هديره کې ژوند کوم، د ورځې په وينه او د شپې په خوب مري وينم.

اوس راته ژوندي انسانان هم گرځنده جسدونه ښکاري.

چاته چې لاس ورکړم، د لاس يخني يې احساسوم، بېرته يې ترې را کش کړم، فکر کوم مري ته مې لاس ورکړی دی.

کله چې د خوب په هيله وغځېږم او سپين خادر په ځان راکش کړم، ځان راته مړی ښکاره شي. ژر را پورته شم. هندارې ته ودرېږم او چې کله مې کلمې ويلو ته شونډې په حرکت راشي او عکس يې په هنداره کې وگورم، پوه شم چې لا ژوندی يم.

پوهېږئ ولې؟!

ملگرو!

زما په ملک کې هره ورځ په لسگونو انسانان وژل کېږي او چې هرچېرته ووژل شي لومړی احوال يې ماته راځي.

پوهېږئ! دا هديره چې زه په کې اوسېږم چېرته ده؟

دا زما دفتر دی او زه يوه ژورنالست يم.

۱۳۹۰، د وري ۱۲مه،

کابل، پژواک خبري اژانس

تروريستان

موږ په يوه غرنۍ سيمه کې ژوند کوو، هلته ټلويزيون څوک نه پېژني، خوځينې - ځينې يې راډيوگانې اوري.

زه هم يوه زړه را ډيولرم، چې کله يې چالان کړم، ماشومان مې رانه د ځينو خبرو او کلمو په باره کې پوښتنې کوي.

له څو ورځو راهيسې يې رانه د تروريست د مانا پوښتنه کوله، خو ما نه کله ليدلي وو او نه يې په مانا پوهېدم.

هغوی مې په همدې تېرويستل چې، تروريستان په ښار کې دي او چې کله لاړو خپله به يې ووينئ. په دې وروستيو کې ننگرهار ته د يوه خپل کور ته تللي وو، په همدې ورځ هسکه مينه کې بمباري شوې وه. راډيو بيا د خارجيانو له خوا چې د ترهگرو د وژنې خبره پرله پسې تکراروله، ماشومان مې شله شول، بله پلمه مې نه وه، د بمبار سيمې ته لاړو:

د ماشومانو خواړه واره جسدونه پراته وو، نيم ژوانده بدنونه په وينو کې شتهدل.

کوچنيان مې ورو- ورو راته نږدې کېدل، کلک يې نيولی وم.

يو دم يې له قوي چيغې سره منډې کړې، پښې مې سستې شوې وې، هغوی پسې مې د منډو وهلو وس نه و، ډېرې نارې مې وکړې.

خو هغوی په شا نه کتل او يواځې همدا نارې يې وهلې: موږ تروريستان يوو، موږ هم وژني!!

۱۳۸۲، چنگاښ

کابل

د نربچيان

د سرک دواړو غاړو ته خړ تانکونه ولاړ وو، پر سړيې درنې ماشيندارې نصب وې او شپېلۍ يې مخامخ غره ته سيخ کړې وې.

د ماشيندارو شاته تنکي زلميان گوته په ماشه درېدلي وو او سترگې يې په غره نښتې وې.

دا د جلال اباد - اسعد اباد لويه لاره ده، چې له شنو پټيو تېرېږي او د غنمو شنه فصلونه يې باد ته اټونه کوي.

په موټر کې ناست يوه سړي وويل: له دغو غرونو کله - ناکله پر سرک ډزې کېږي، ځکه د ملي اردو سرتېرو دلته مورچلې نيولي دي.

بل غږ کړ: د نربچيان دي چې ډزې کوي، که دوی نه وي وطن رانه پردي نيسي.

دوی خپلو کې په همدې موضوع خبرې کولې، خو زه بل فکر کې تللی وم. ماته د ننګرهار گوشته ولسوالۍ يادېده.

پر دغه ولسوالۍ دا څو یم ځل دی چې، پاکستانی پوځونه ځمکنی او هوایی بریدونه کوي، خلکو له وېرې کورونه پرې ایښي دي او که بریدونه همدا سې روان وي نو د ډیورنډ کرښې ساحه به نوره هم پراخه شي.

ځان سره مې ویل کاشکې دا (د نربچيان) پر گوشتې برید کونکیو ته هم خوله ماتونکي ځوابونه ورکړي، هغوی خو هم پرديان دي کنه!

۱۳۹۰، د وري ۲۷ مه/جلال آباد

د عمر اوسط

هر سهار د هغو دوکانونو مخې ته تېرېږم، چې له مرمرينو ډبرو د قبرونو شناختې جوړوي. شناخته جوړونکي ډېر بوخت وي، څوک په شناخته ليک کوي، چا سره برقي وړې الې وي او د قلم خطونه تازه کوي او چا سره مويک وي، نوشتې رنگه کوي. په شناختو د شهيد کلمه په سره رنگ ليکل شوي وي، ژر ځانته سترگې را کاري. زه هم د دغې کلمې په ليدلو، شناختې ته تم شم او ژوند ليک يې لولم. دې شناختو، په پخوانيو احصايو بې باوره کړي يم، موږ جغرافيه کې د خپل ولس د عمر اوسط له ۴۰ لوړ لوستی و.


خو دا غلطه ده، يوه لويه تېروتنه ده، لاړشئ د قبرونو لوحې وگورئ!! هلته د هيڅ شهيد عمر له ۳۰ لوړ نه دی. هلته ليکل شوي: شهيد ... چې د ۱۸ کلنۍ په عمر په يوه چاودنه کې ووژل شو.

شهيد ... چې د ۱۲ کلنۍ په عمر په هوايي بريد کې ووژل شو.

او شهيد فلانی چې په.....

د نفوسو د منځني عمر احصايه غلطه ده، دلته څوک له ۳۰ کلنۍ پورته نه ځي.

۱۳۸۹، د زمري ۱۲مه/ کابل



کابل ښار کې د هډوکو یو ډاکټر ته له ناروغ سره تللی وم. ډاکټر پروفیسر دی او له ډېرو لرو ځایونو ورته خلک راځي.

د دهلېز په منځ کې اوږدو څوکیو باندې خلک کتار ناست وو. زه هم له خپل ناروغ سره پر همدغه څوکی ناست او نوبت ته منتظر وم.

یو ناڅاپه زگیروي شول او بیا د دهلېز پرده پورته شوه.

یوه نجلی له درېیو ځوانانو او یوې مېرمنې سره را ننوتله. میرمنې او ځوانانو نجلی له اوږو نیولې وه او هغې چې پر مخ یې سورپوړنۍ را خور کړې و، په ډېر زور گام پورته کاوه.

نجلی دیوال ته مخ واړو او کړه کېناسته. هغه، د پکتیا له یوې کلیوالې سیمې نه راوړل شوې وه. له درده تاوه راتاوه کېده، خو حتی خپل غږ وچلول ورته هم شرم ښکارېده، چوپه خوله ناسته وه.

شېبه وروسته یې د اکسري څانگې ته د ننه کړه او بیا یې عکس ډاکټر ته وروړ.

ډاکټر، عکس د گروپ رڼا ته مخامخ کړ او بیا یې قلم پر یوه تور ځای کېښود:

دغه ده مری. هډوکی بچ دی، مداخله په کې نه ده په کار، خپله به را ووځي. عملیات خطرناک دی که معمولي سهو هم وشي نو د فلج کېدو خطر به یې شته.

ژني له ډاکټره راووتل او بیا د ټیټې ترڅنگ یې د ډاکټر خبرې تکرار کړې. نجلی د درد زغم له لاسه ورکړی و.

نا قراره وه. هغې چې کله د فلج کېدو خبره واورېده نوره هم ورخطا شوه، کلیوال چاپریال وریاد شو، هلته خو هسې هم نجونې یو غم گڼل کېږي او بیا چې معیوبه شي نو بیا خو...

شايد هغه خپلې راتلونکې ته زورېده، شايد دې وړې مرمۍ يې له سترگو ټول راتلونکي خوبونه الوځولي وو.

نجلی، غوښتل ځان تلقین کړي، نېغه به کېناسته، خو تلقین حقیقت له منځه نه شو وړلی، درد به پرې زور شو او بېرته به په ملا کړه شوه.

خپل ناروغ رانه هېر شو، خو ځلې مې زړه راغونډ کړ، غوښتل مې د ټپي په اړه وپوښتم خو کلماتو یاري نه کوله، زړه به مې ډک شو او د خبرو وس به مې بایلود.

یو ځل بیا مې پوښتنې ته ځان جوړ کړ، خو خبره مې خوله کې وچه شوه او ځان سره مې ویل: پوښتنې ته څه اړتیا ده؟ خو یا به له ترورېزم سره د مقابلي او یا به د اشغالګرو پر وړاندې د جهاد مرمۍ وي.

یواځې دا خونه ده، هر ورځ په لسګونو ځوانان د همدې دواړو مرمیو په تېس کې وژل کېږي او یا لکه دغه نجلی د مرګ او ژوند په پوله پاتې عمر تېروي.

د لیندۍ لومړۍ ۱۳۸۸

د مور نصيحت

په ماشومتوب کې د غولکې (لېندۍ) ډېر شوقي وم. که څومره به مشرانو منع کولم نه کېده، يوه ورځ مې مور راته ويل: گوره! مرغۍ وېشتلو نه خو لاس نه اخلې، اخر دومره خو ومنه چې که چېرې مرغۍ له واپه بچي سره ناسته وه نه به يې ولې، ځکه واپه بچي خو هسې هم د خوراک نه وي، کېدای شي هغه ولگېږي او دا ډېر ظلم دی.

د خدای بښلې مور نصيحت راته تېره پنجشنبه هغه مهال را ياد شو، چې د کونړ له مرکز اسعد اباد نه د جلال اباد پر لور روان وو. دلته د سړک په غاړه د سالارو باغ دی او بيا ورته د نږدې غره پر سر د بهرنيانو پوسته ده.

د غره ډېه تل له ماشومانو ډکه وي، دغه بېوزلي ماشومان ټوله ورځ خاشاکو پسې کړوپه ملا ډېره، په ډېره گرځي.

زموږ د سورلۍ موټر لا د سالارو بڼ ته رسېدلی نه و چې، مخامخ غر خړو گردونو کې پټ شو او بيا ډېرې لکه زموږ ماشومان له وېرې سړک خواته په رامنډو شوې.

په سترگو مې لاسونه کېښودل، ماويل اوس به ډېرو سره کجاوې په شا ماشومان هم سړک ته را ورغړي، خود خدای ج رحم و، مازيگر قضا وو او ماشومان کورونو ته تللي وو.

راکتونو پوستې نه لاندې د غره ډېو کې خولې خښې کړې وې او لوگي پورته کېدل.

د سړک په غاړه خلکو ورکتلي هم نه، يوه ويل: وروره! هره ورځ همدا حال وي، د غره ډېو سورۍ-سورۍ شوې.

ما ويل: کاشکې! د راکټ وېشتونکيو ميندې هم خپلو اولادونو ته نصيحت وکړي، چې د ښکار په وخت کې دې په تنکيو ماشومانو خيال ساتي، هڅې نه ووژل شي، د دوی وژل خوهم لوی ظلم دی.

۱۳۹۰، د وري ۱۰مه

جلال اباد

قاتله!

د اختر په لومړۍ ورځ، زړه نازړه د يوه ملگري کور ته لارم، هسې مې زړه تنگ و.

بيرون کتونو کې کېناستو او د لمر تودو او پستو وړانگو مو پر هډونو لوريښه کوله.

چې څنگه مې د چايو و پيال له پورته کړه، يو موټر را تاو شو او بيا د يوه کور مخ ته - چې زما د ملگري کور سره ديوال شريک و - ورتاوشو. ملگري مې سرو خوځو او بيا يې ورو وويل: بيا به محشر جوړ شي.

له موټره څو مېرمنې ور خطا - ور خطا ښکته شوې او چې څنگه له کور ښو ميرمنو سره غاړه په غاړه شوې چيغو ځمکه ښوروله. چا، ويل: زما ځوانيمرگه وروره! چا، ويل: زما مراده خورييه، چا، ويل زما گرانه ماما او چا

ملگري مې ويل: ډېر بې بدو ځوان و، د واده يې لا مياشت پوره نه وه، څو ورځې وړاندې يې ورته سوری - سوری، جسد راوړ.

چيغو هماغه شان د کلا ديوالونه خوځول. پيال مې پر مېز کېښوده.

ما ويل، قاتله!

ستا ټوپک څومره ظالم و، چې په يوه گولۍ يې په لسگونو زړونه سوري کړل.

۱۳۸۵، کابل

د کوچني اختر لومړی ورځ

په قتل پېښمانه يم

هغه ورځ مې د ډېرو ښکلو مرغانو ژوند اخیستی و، په يوه لاس کې مې د هغوی جسدونه له پښو نيولي وو او په بل لاس کې مې بادي ټوپک و.

د مرغانو له پرې کړو غاړو نه څاڅکي - څاڅکي وينه خښېده او يوه نرۍ ليکه يې راپسې جوړه کړې وه.

مرغۍ به د ونې په شنه څانگه ناسته وه، خوږۍ نغمې به يې غږولې او يا به يې د خپلو بچيانو لپاره دانو ټولولو پسې پټيو کې ټوپونه وهل.

خو زما زړه دومره ډېرین و، چې د هغوی ښايسته ځوانۍ او د گېډې مجبوریت ته مې نه کتل، د بادي شپيلۍ به مې ور مخامخ کړه او د ماشې په کښولو به ښکلی غږ ټپ شو او ښکلۍ مرغۍ به شا په تخته واوښته.

نور کورته راستنېدم، هوا توده وه، د ويالې په غاړه - غاړه، شنو وښو کې راروان وم. يو ناڅاپه ودرېدم:

هلته د ويالې په ډنډه اوبو کې يو ښکلۍ مرغه ناست و، کله به يې مښوکه اوبو کې ښکته کړه، کله به يې ځای په ځای ټوپونه وهل او کله به يې وزرونه رپول.

ورنږدې شوم، د پښو غږ يې واورېد، سريې راپورته کړ، خو هماغه شان يې غاړه له مينې کړه وږه کوله او وزرونه يې رپول.

مرغه، پوهېده چې زه له غوښو جوړ انسان يم او دغه مخلوق له مينې او عاطفې سره ټينگ پيوند لري نو ځكه ډاډه و.

ما د ټوپک شپيلۍ وړ برابره كړه، خو هغه بيا هم باور نه كاوه چې، دغه شان مخلوق دې دومره ظالم وي، بيا يې سر او بو كې ښكته كړ خو چې كله يې راپورته كړ نو زما خواته يې د خپلو همنوعو پرې كړۍ غاړې وليدلې، ور خطا شو، خو هيڅ يې نشو كولى.

ځان يې الوت ته جوړ كړ، خو لا پورته شوى نه و، چې ساچمه يې پر سينه ونښته او بېرته په شا ولوېد، شاوخوا اوبه يې سرې شوې، ورټوپ مې كړ، ما يې په مړۍ چاقو كښوه او هغه دواړه سترگې، داسې زما په سترگو ښخې كړې وې تا به وې، ترحم او زړه سوى په كې لتوي.

خو چې وه يې نه موند، نا هيلې شو او بيا يې ورو-ورو سترگې پټې كړې.

له هغه وخته شاخوا ۱۲ كاله تېر شوي، خو اوس هم راته د هغه مرغه مينه، ناز او خپل ظلم را يادېږي او كله - كله راته ځان قاتل ښكاره شي، له ځانه مې نفرت وشي، ډېر پېښمانه شم خو هغه راته نه جبرانېدونكې گناه ښكاري.

چې اوس هم كله، د شپې هماغه حالت را ياد شي، خوب را نه وتښتي او تر سبا نارامه يم.

كله خو يو دم كښېنم، سترگې ومېنم، ځان رانه هېر شي په نورو فکرونو سر شم، له ځانه وپوښتم:

د انساني قاتلانو به څه حال وي؟

هغوى چې په ښايسته ځوانيو خاورې اړوي، هغوى چې د مور ايکي يو زوى وژني، هغوى چې تنکي ماشومان د پلار له خوږ نعمته بې برخې کوي او هغوى چې ...

دوى هم له غوښو جوړ انسانان دي، دوى به د خپل مقتول وروستۍ سلگۍ څومره پرېشانه کوي؟ څومره به نارامه وي او ...؟

خو بيا وایم: که قاتلان انساني احساسات لري نو ولې پښېمانه کېږي نه؟ او که پښېمانه کېږي نو ولې د قتلونو لړۍ روانه ده؟ او ولې ...؟

اوس په دې فکر کې يم چې، خدايه! د دغه شان کسانو په کالبوت کې زړونه دي او که ...؟؟؟

کابل

۱۳۸۸، د مرغومي ۳مه

دروستې خبرې

د لنډو او لويگيو له منځه د زگېرو يېو او چيغو غرونه پورته کېدل. له موټره ليکه - ليکه، وينې راوتلې .
 له شاوخوا کورونو، د موټر په لوري خلکو منډې وهلې او هر چا په چيغو - چيغو د خپلو خپلوانو لټه کوله .
 ځانمرگي له ځان سره ډېر کسان نور هم په حقه روژه کې وچې شونډې جنت ته لېږلي وو .
 د مړو او زخميانو په راوېستلو مو پيل وکړ، يو ځوان د موټر په دهلېز کې پروت و، سور پوښی ياسين شريف يې پانې - پانې، څنگ ته غورځېدلی و .
 د موبایل د زنگ ورو - ورو غږ اورېدل کېده، زلمی مو په اړخ واړو، د موبایل غږ غلی شو .
 جيب ته مې لاس ورنېکته کړ، موبایل اوکې (OK) شوی و، غوږ ته مې نږدې کړ :

زويه !

چېره يې، ولې ځواب نه راکوي؟ په موږ خو دې قيامت تېر کړي .

زويه ! د ناوې دې زړه چوي، دا، بل ورور مرگ دې ډېره وېرولې، هه ! خپله ورسره وغږېږه.

اواز بدل شو، ورو يې وويل :

چې غږز شي، زړه مې سست شي، فکر کوم بيا کونډه شوم. خدای ته وگوره، ژر کورته راشه ...

هغه هماغه شان ساه نيولې لگيا وه، سترگې مې په ځوان نښتې وې، د هغه له زړه وينې روانې وې، شونډې يې نيمه پرانيستې وې، شايد وروستۍ خبره يې هم نيمايي پاتې شوې وه، خو سترگې يې د چا د وروستي ځل لېدو په هيله خلاصې وې.

خدای خبر؟ ناوې به نورې څه خبرې کړي وي، خو زما لاس سست شوی و او موبایل رانه د زلمي پر سينه لويدلې و.

۱۳۸۵، د تلې لسم سهار، کابل

د اختر کالې

خو ځلې د خياطي مخې ته تاو راتاو شو، خو چې کله به يې دروازي ته نږدې شو ټکنی به شو او بېرته به راوگرځېد.

دا ځل بيا دوکان ته ورغی، ښي پښه يې د ننه کړه، بېرته شاته گرځېده چې خياط له لاسه ونيو.

له سترگو يې دانه - دانه اوښکې روانې وې، خياط کله د ده سترگو ته کتلې او کله يې لاس ته چې اوار لږزېده.

له جيبه يې کوچنۍ کارت راوه ويست، پرمېز يې کېښود .

خياط، وويل: وروره! خپه نه شې، ترمانښامه يې گندم .

ده چيغه کړه: نه، په نوم يې خط کش کړه، هغه له اختره مخکې کالي واغوستل، هغه يې پرون سوري - سوري کور ته راوړ، هغه نور کاليو ته اړتيا نه لري، هغه ... نوره خبره يې نيمايي پرېښوده او په منډه له دوکانه ووت .

کابل، ۱۳۸۲ د ليندۍ ۲۵ مه

پرواخي

چې څنگه مو د سورلي موټر له سرخکانو را تېر شو، نو يو ټاير يې پنچر شو، زه له دوه نورو کسانو سره په دوهم سيټ کې ناست وم.

درې واړه ښکته شوو، موټروان ټاير بدلوه، چې څلور څر ښکته موټرونه چې پر سريې ماشيندارې نصب وې، بل څراغونه را ورسېدل .

د هرې ماشيندارې تر شا يو - يو سورمخى ولاړ او داسې يې لاسونه خوځول تا به وې دوى د ځمکې پر مخ بل څوک نه غواړي.

موږ سره ناست، يو مساپر د يادو شويو موټرو په ليدو خپل هواس بایلود، ساه يې ژر-ژر ويستله او بيا د موټر شاته، تر هغه پټ ناست و ترڅو د بهرنيانو موټر ښه پناه شوي نه وو.

پوځي موټرو پسې د سورليو د موټرو لوى کاروان جوړ شوو، خو هېچا کې له هغوى څخه د مخکې کېدو جرئت نه و او هغوى هم په خپله زړه داسې روان وو، لکه دلته چې په ميله راغلي وي.

ماهيپر ته نږدې د زرداد پخواني مرکز څنگ ته زموږ موټر پوځي موټرو ته نږدې شو، ماسره پرڅو کې ناست سړى يو دم نېغ شو، په موټروان يې غږ کړ: مه ځه.. بريک ونيسه، هله!

ناست کسان دده ورځپاڼي هک پک کړل، ټولو ورکتلې، د هغه د مخ پوټکى تور شو، ستونى يې وچ شو او خوله يې وازه پاتې شوه.

ترې ومو پوښتل، اخرولي؟ دومره وېره؟

هغه ته لکه چې څه ورياد شوي وي، سړيې اخوا دېخوا په حرکت راغی او ټول خوځېده.

يو دم يې چيغه کړه: همدغو زه يواځې کړم، زما په غږ يې تپ شو، بيا يې سر پورته کړ:

ورونو! تاسو ته به ډېر ډارن ښکاره شوی يم، خو تاسو خبر نه یئ، زما وېره زما په اختيار کې نه ده.

هغه خبره پسې وغځوله:

دوه کاله وړاندې له خپلو دوه زامنو سره له تورخمه راروان وم، په لاره کې په همدغه شان موټرو کې ناستو کسانو باندې چاودنه وشوه او دوی د ټوپک خولې موږ ته را سيڅې کړې.

په شاوخوا ولاړو موټرو کې ناست کسان يې په وينو ولېل، زموږ موټر ته هم مرمۍ را ننوتې، چيغې شوې، د موټر په دهلېز کې وينې روانې شوې يو له بله خبر نه وو.

چې څنگه مې پام شو دواړو زامنو مې سرونه ځوړند نيولي وو، د موټر په دهلېز کې د دوی د بدن وينې هم روانې وې، ډېرې نارې مې پرې وکړې خو هغوی سرونه پورته نه کړل.

دې کاپرو په دې بوډاتوب کې يواځې کړم، زه اوس هيڅ نښه نه لرم.

استازه!

دوی ته مه نږدې کېږه! دوی مو نښه ورکه وي، دوی....

د کب ۱۳، ۱۳۸۲ کابل

په بچه کس کا هیس؟

هغه مهال د ښوونځي زده کونکی وم. هرېپور کمپ کې اوسېدو، هیڅ تفریحي ځای موندلرلود.

په انگرې کې مویوه د ارهنډې ونه ولاړه وه چې، بوی یې په اوږي کې سر په درد اووه، خو هغې ډېرې اوبه نه غوښتې، نو ځکه مو پرې ایښې وه او یواځې شین والي ته یې خوشحاله وو.

شاید همدا لامل به و چې، د مکتب درې میاشتنۍ رخصتۍ مې په کور کې؛ هغه هم ټوله ورځ په خټینه کوټه کې تېرولې او دې کار په راډیو اورېدو روږدی کړی وم.

دا نن چې د حمزه بابا، خاطر افریدی، اعظم اعظم، حنیف او ... کوم بیتونه په حافظه کې لرم، د هماغې دورې پیداواری دي.

پېښور راډيو ماسپينين د فرمايشي سندرو يو پرگروام خپراوه چې، سندرغاړو به ډېرى، د پورته ذکر شويو شاعرانو غزلونه ويل.

پېښور راډيو يو بل پروگرام - نه پوهېږم چې له فرمايشي سندرو وړاندې و که وروسته - ؟ هم خپراوه. دا پروگرام له کراچۍ ريلې کېده، په اردو او نوم يې و (يه بچه کس کا هې ؟) (دا ماشوم د چا دى ؟)
په اردو سم نه پوهېدم، خو پروگرام ډېر خوند راکاوه، دې پروگرام ته به يو ماشوم را بلل شوى و. هغه به داسې ماشوم و، چې له خپلې کورنۍ به ورک شوى و.

کوربه، به له هغه پوښتنې کولې. ورته ويل به يې: د چا زوى يې؟ کور مو چېرې دى؟ څنگه ورک شوې او ؟؟؟؟؟...

ماشوم به په وړه ژبه ځوابونه ورکول، چې کله به يې ستونى هم ډک شو.

ماشوم ته به ډېر خپه شوم، خو بېرته به مې زړه په دې خوشحاله چې څه، له همدې لارې خپلې کورنۍ سره بيا يوځای کېږي او څوک به يې پوښتنې ته راشي.

پوهېږئ، دا پروگرام څنگه له ۲۵ کالو وروسته بيا رايا د شو؟

دوه ورځې وړاندې په ټونس موټر کې له ميرويس ميدانه (کوټه سنگي) کورته راتلم، په شاته څوکۍ کې ناست کسان خپلو کې غږېدل. په دوى کې يو تن تازه د ميدان وردگو له چک ولسوالۍ څخه راغلى و. نورو ته يې د خپلې سېمې كيسه کوله.

دى، د چک ولسوالۍ له سيبک (چې په عامه محاوره کې يې سيوک بولي) راغلى و. ويل يې:

په خداى چې اوس يې په ياد کړم، په بدن مې يخه خوله راشي، د سړک په غاړه يې غورځولى و.

ځوان و، لاسونه يې زولانه وو، شا په تخته پروت و، لکه چې په سينه يې ويشتلى و، سينه يې تکه سره وه.

تاسې خو هغه ځاى ليدلى کنه؟ له کلي ايله ۵۰۰ متره لرې دى، خلک په دې سړک ځي او راځي خو دې ځوان ته څوک د نږدې ورتلو جرئت نه کوي، دوه ورځې خو ما وليده چې هماغه شان پروت و.

يو بل غږ كړ، دا ډېر خونكاره ځای دی، هېر مو شول يو كال وړاندې همدلته د خواجه عمري چينې ته نږدې
يو ځوان څو ورځې دولې (يو ډول ونه) په يوه ځانې كې ځوړند و؟
دوى همداسې مثالونه وركول، خو زما فكر بله خوا تللى و او بې اختياره مې همدا جمله په خوله وه: (يه
بچه كس كا هې؟)

۱۳۸۹ د غبرگولي ۸مه

كابل

ماشومان

زه يوه دوه نيم کلنه لور او يو څلور کلن زوی لرم. دواړه راته ډېر گران دي او هغوی ته هم همدومره گران يم. کله چې د کور په دروازه ننوځم-هغوی لکه راتگ چې مې لاره څاري-په منډو شي او مخې ته مې راشي. د هغوی راتگ رانه د دفتر ټوله ستړيا لرې کړي او په ليدلو يې نوې ساه واخلم. داخل چې څنگه کورته ننوتم، هغوی په هماغه شوق را منډه کړه، دواړه مې غېږ کې واخيستل او ښکل مې کړل.

د کوټې خواته روان وم، يو ناڅاپه ورپرېدم، لاسونه مې سست شول، دفعتاً راته يو حالت په ياد شو: موږ نه وړاندې ځمکه وښورېده، لوگي پورته شول او د نږدې کورونو ښيښې په شرنګا شوې. ورور سېدو، سره لنډه تاوېدله او شاوخوا نيمگړي جسدونه ښورېدل، وينې ځمکه خټه کړې وه او ګامونه يې ښويول.

غوښې مو ټولولې چې، شاته مې د زگېروي غږ شو، مخ مې واړو: د هغه له سينې وينه را خوټېدله او هراڼدام يې جلا-جلا ښوځېده، شيبه وروسته يې په برگه ږيره له خولې وينه راغله او سترگې يې ودرېدې، خوزړه يې هماغه شان ټوپونه وهل.

ټکسي ته مو پورته کړ، لا روغتون ته په لاره وو، چې ورپېده او سترگې يې پټې کړې، موټر مو بېرته راوگرځو، خو حيران وو کوم خواته يې بوځو؟؟ د جيب شيان مې ورته راووبستل، د تذکرې په پوښ يې د ټېلېفون يوه شماره ليکل شوې وه، زنگ مو ورته وواهه

وروره ته (.....) پېژنې!؟

-هو، خير خوبه وي؟ هغه همدا اوس کار ته وتلی دی، مازيگر مهال به راشي.

د کور نښه مو ترې واخيسته او موټر مو ورتاو کړ. د انگړ وړ مو ورتکاوه، شيبه پس دوه ماشومان در وازې ته راغلل .

يوه په وړه ژبه وويل : پلار مې کار ته تللی، ماته بوتان راوړي.

ما موټروان ته مخ واړو، خو هغه سره هم ځواب نه و يواځې اوښکې يې سترگو کړې تاوې راتاوې شوې.

چاره نه وه، په وينو ککړ جسد مو وربښکته کړ، ماشومان غلي ودرېدل، يو ناڅاپه يې رامنډه کړه ترڅو موږ ټينګول د پلار پر سينه يې منګولي ښخې کړې او...

ددې حالت په يادېدو مې له لاسونو دمه لاړه، خپل ماشومان مې له غېږې ولوېدل، ځای په ځای کېناستم او ټول کور والا رانه راتاوو، شول .

۱۳۸۵، کابل چهارآسياب

له ورېځې وېره

د کابل ښار په عید گاه جومات کې په سلگونو کسان د خدای ج حضور ته لیکه ودرېدل ، په ملا مات شول ، ټنډې یې په ځمکه ولگولې او بیا یې په عاجزی له لوی څښتن ج څخه ، د باران غوښتنه وکړه.

لږ وروسته په اسمان کې ورېځې پیدا شوې ، خلک خوشحاله شول ، خپله دعا ورته قبوله ښکاره شوه.

خو د ورېځو په لیدو یو ناڅاپه زما په بدن د وېرې یوه لږزه راغله ، ستونی مې وچ شو ، پښې مې سستې شوې او اسمان ته مې له ډاره نه شو کتلی.

ذهن مې څو زره کاله وړاندې لاړ ، د عادیانو هغه حالت را په یاد شو ، چې د ورېځې په لیدلو خوشحاله وو او ویل: ((هذا عارض ممطرنا ... الایه))

خو هغه د رحمت ورېځ نه وه ، د خپلو بدو او ناروا اعمالو سیوری یې و ، چې پر سړیې ودرېد او د خدای (ج) له حکم سره سم ترې د اوبو پرځای ډبرې وورېدې.

د زړه له سترگو مې په خپل هېواد کې د خدای (ج) د خلقت پر شهکار (انسان) روان ظلمونه ، یو-یو تېرېده.

هلته به له یوه انسانه سر پرې شو ، په بل به سړې گولۍ وښتې ، بمونو به ماشومان په لښو کې پورته کړل ، بل به د یوه وحشي انسان د جنسي هوسونو قرباني شو او....

کله مې د زړه له سترگو دغه حالتونه د سرفلېمې په څېر تېرېدل او کله مې د سر په سترگو په اسمان کې غوټه ورېځې ته کتلې.

ټوله شپه له همدې وېرونکي حالت سره مخ وم، هره شيبه مې دکانو د ورېدو په ويره کې تېرېده او تر هغې په وېره کې وم ترڅو چې مې د نږدې جومات له منبره د سهار ملکوتي اذان واوريږي.

۱۳۸۷، کابل

وعظ

په هديره کې له يوه تازه قبره خلک راټول وو، په منځ کې يوتن چې سپينه لونگۍ يې پرسر او له مخه يې گڼه ږيره راتاوه وه ولاړو، د لاسونو په خوځولو يې خبرې کولې.

هغه وويل :

ټول افغانستان له کفارو ډک دی. فحاشي ده، عياشي ده، خلک ورځ په ورځ عيسويان کېږي. ای خلکو ! خدای ته به څه ځواب ورکړئ ؟؟

هغه په پوره جذبه د جهاد د فرضيت احکام يو په بل پسې بيان کړل او بيا يې قبر ته لاس ونيو:

د همدغو شهيدانو برکت دی چې، پر موږ له اسمانه کاني نه اورېږي او که دغه شان مجاهدين نه وي نو..... ؟

ای بې همته ولسه ! په خپلو زامنو د امريکايانو خدمت مه کوئ ! جهاد ته يې را ولېږئ !

جهاد يواځې په طالبانو فرض نه دی، ټول مسلمانان بايد دا فريضه ادا کړي.

لا ورځ تېره شوې نه وه، چې په يو بل كلي كې د جنازې اعلان وشو، جنازه تېره شوې وه، د هديرې په لور مې منډې كړې دا كلي موږ نه لرې و، ترڅو رسېدو مړې ښځه او ملا صاحب د قبر په سر وروستۍ خبرې كولې.

ملا صاحب وويل:

دا كوم شريعت اجازه وركړې چې، پرته له محكمې دې څوك ووژل شي؟ كوم دين سر غوڅولو ته جواز وركوي؟؟

قران څه وايي؟ خداى ج خو ناحقه قتل حرام كړى دى.

حاضرينو!

طالبان ديني علماء وژني، انجينران، ډاكټران، عام خلك وژني، موږ اسلامي جمهوريت لرو، اساسي قانون لرو. د دې اسلامي نظام پروړاندې درېدل بغاوت دى، د باغيانو مرگ روا دى.

هغه، د وژل شوي سرتېري قبر ته لاس ونيو: له اسلامي جمهوريت او خلكو څخه دفاع يواځې د ملي اردو دنده، نه ده. زموږ د ټولو وجيبه ده.

زما څنگ ته ناست سپين ږيرى، چې په ا، بله جنازه كې هم راسره و، منځ را واړو:

ځوانه!

موږ څو نه پوهېږو، څه چې ديني عالمان وايي په هماغه عقیده لرو، ته راته ووايه! د چا و منو؟؟

بوډا ټول لږزې واخيست، په سپينه ږيره يې رڼې او ښكې راغلې، پر اوږه يې راته لاس كېښود:

تاته وايم و ځوانه!

زموږ بچي خو دواړه خوا وژل كېږي، كوم په حقه دي كوم ناحقه دي؟ ولې ديني عالمان يوه خبره نه كوي؟؟

ما سر پر زنگنه ايښى و، هغه هماغه شان لگيا و. يو وخت مې سر پورته كړ، چوپه چوپتيا وه، خلك ټول تللي وو، سپين ږيري قبر ته ډډه وهلې وه او په قبرونو جهدي رپېدلې.

۱۳۸۲، کابل

د خپلواکۍ جشن

نه پوهېږم څه تاثير به وي؟ خو چې كله مې د چا خبره په ځوانۍ پل ايښۍ، نو شوقونو رانه كډه كړې ده. له يوې اونۍ مې ملگري راپسې وو او ټينگار يې كاوه چې بايد كابل ته ورسره لاړ شم، خو ماته منله. د اسد مياشت په اخرو، گرمي خوله ښځه كړې وه، مازيگر چې كورنه بيرون راووتم، درې ملگري مې د كور څنگ ته ولاړ وو.

يوه غږ كړ: پلمه، ملمه نه منم، خامخا به راسره ځي.

يوه بل وويل: وروره! سبا د اسد ۲۸ مه ده، د ازادۍ ورځ ده، دې جشن ته به خامخا ځوو.

ما تر څو (نه) ته خوله جوړوله، بل ملگري مې غږ كړ: د ازادۍ جشن دی، اخر ته د وطن له ازادۍ سره هم مينه نه لرې؟

نا چاره وم، سبا ټول د موټرو اډې ته راټول شوو، چې كله مو د سورلي موټر له سرځكانو تېر شو، درې څلور زېر رنگه موټر چې، درنې وسلې يې پر سر نصب وې او د هرې وسلې تر شا يو تورو چشمو والا كل سړی ولاړ وو، په مزه-مزه روان وو.

چې كله به زموږ موټر څو متره ورنږدې شو، لاس به يې وخوځاوه او بيا به يې د وسلې شپيلۍ تاوه راتاوه كړه.

بېرته به شا ته شوو، دوی په خپل زړه روان وو، كله به لاره كې ودرېدل، دوربينونو كې به يې د غرونو ډډې وكتلې او كله به بېرته موټرو ته وختل.

زموږ شاته په سلگونو موټر نور هم وو، خو هيچا كې د مخكې ورتگ جرئت نه و.

مازيگر قضا پر ماهيپر ور پورته شوو او کله چې غازي لوبغالي ته رسېدو، نو خلک خواره شوي وو او د خپلواکۍ جشن يې لمانځلی و .

د ۱۳۸۲ لمريز کال د زمري ۲۷ - مه

کابل

مور

د دهن باغ څلور لاري کې داسې خلک را ټول وو، تا به ويل د کوم هنر مند د فن ننداره کوي. خو ټولو سترگې پورته نيولې وې، د چوک شاو خوا کومک داره جگې ډاټسني ولاړې وې او تور پاچ لنگوتي پر سر خلک، کلاشينکوف په لاس گرځېدل را گرځېدل.

د څلور لاري د ننه دوه ځوانان د دار په پرو کې ځوړند وو او خپل بې حرکت سر و نه يې پراوږو ايښي وو. بې ساه بدنونو به کله ليدونکيو ته مخه او کله شا اړوله.

خلکو ورو- ورو ځای خوشې کاو او اوگڼه گوڼه کمېدله. د مازيگر لمر هم له غمه ژېړ او بنسټی و او له وېرې د غره شاته پټېده.

خو يوه چادري کړې ښځه هماغه شان په خپل ځای ولاړه وه او دواړه سترگې يې په بې ساه کا لېوتونو ښلولې وې. سپين ډيري هغه کورته د تلو په نيت کښوله خو هغې د ژړا له بدرگې سره همدا ويل: زه مې ځوی دې سرې شپې ته يوازې نه شم پرېښودی.

۱۳۸۳- غبرگولی ۱۳، کابل

د بهرنيو ځواکونو د راتگ، يوه شپه

د ۱۳۸۰ لمريز کال د ژمي سوږ موسم و، امريکايي جنگي الوتکې په کابل کې د افغانانو د خلاصون له پاره د اسې ترو ريستانو پسې گرځېدې، تا به وې د فلسطين بېوسه خلک يې د اسرا يلو له بې رحمانه ير غلونو خلاص کړي او اوس د دوی نوبت دی.

موږ د درېيم مکروريان د ۲۳ بلاک په دويم پوړ کې او سپدوو. د بمونو لږزونکيو غږونو رانه خوب تنبتولی و، ټوله شپه مو په غمونو تېروله.

موږ سره په خونه کې يو عصبي ناروغ و. د هرېم له غږ سره يې چيغو نږدې گاونډيان خبرول.

د شپې ۱۲ بجې شوې، ايله مو سترگې پټې شوې وې چې، بيا د الوتکې غږ شو او بيا شيبه وروسته يو زورور غږ. بلاک وښوراوه، له دې سره سم د ناروغې له خولې وپرونکې چيغه ووت، ټول بدن يې په رپېدو شو، وروسته يې سترگې ودرېدې، بې هوښه شوه او بيا ان تر سهاره ورته ټول حيران او پريشان ناست وو.

۱۳۸۳ - وږی ۲۲

کابل

عجيبه مخلوق

د شهزاده سراي مخ ته يو ماشوم چې د جنگ سوغات (ماين) ترې پښې اخيستي، په سينه پروت دی. که څه هم د کابل ښار په دغه سراي کې په ميليونونو ډالر او نور اسعار لاس په لاس کېږي، خو د ماشوم په مخ کې په زړه غوړېدلې ټوټه يواځې يو څو افغانۍ پرته دي.

ماشوم له سراي نه هر راوټونکي سړي ته چې بند لونه يې په لاسونو کې دي گوري، خوه ته د چا پام نشته. د ماشوم عمر روژې ته جوړ نه دی، خو دومره وږې ښکاري لکه ټول عمر چې روژه وي. لغړ ماشوم د هغو کسانو ننداره هم کوي چې، د اختر لپاره يې خپلو بچيانو ته ښکلي او ښايسته رختونه اخيستي دي.

غرمه په تېرېدو ده، خو د ماشوم مخ ته يواځې نيمه سره ډوډۍ چې کوم سخي (!) به پرې لورولې وي ، پرته ده.

هغه فکر وړی دی او همدې فکر کې د جومات د ملا امام دعا ته غوږ دی.

امام صاحب ، په دعا کې وايي: خدايه ! ته عادل پاچا يې زموږ په حال ورحمېږه.

په دې خبره ماشوم موسکې شو او شونډې يې و خوځېدې.

شايد د هغه له خولې راوتلي وي چې ، عجيبه مخلوق دی؟ له خدايه عدالت غواړي خو خپله يې ورته شا کړې ده.

د ۱۳۸۲ لمریز کال د چنگاښ ۲۷ - مه

کابل

هاوان

د هاوان تورې شپيلۍ اسمان ته خوله وازه نيولې وه، دوه كسان ورته ولاړ وو.

يوه، پرده داره گولۍ ور خطا كړه او بيا دواړو ترې شاته منډې كړې او په غوږونو كې يې ټينگې گوتې كېښودې.

ماويل: خدايه! ستاهم عجيبه مخلوق دى، خپله يې غږ اورېدو ته نه دي تيار؛ خو د بل چا پرې كور وړانوي.

۱۳۸۲ لمريز كال، د لړم ۱۲ - مه

لغمان د نخور شو

چې څنگه مو ترته پورته شوم، په وروستی څو کی مې په یوه ماشوم نظر پرېوت. لکه چا چې یې له مخه رنگونه زېږنلي وي، سپېره و.

لکه پولیس؛ هره یوه ته به یې، جلا-جلا وکتل او بیا به یې تکیه وکړه او سترگې به یې په چت وښلولې. د ماشوم خوا ته د هغه پلار هم ناست و، هغه غوښن او پرېرې و، خو زنگانه نه لاندې یې پلاستيکي پښې وې.

زه له خپل زوی (احمد رشاد) سره له جلال اباد، د لغمان په لور روان وم. د الفت صاحب مزار ته مې لاسونه پورته کړل او چې څنگه مې شاته وکتلې نو بیا مې پر هغه ماشوم پام شو.

د لاسونو گوټې به یې یو بل کې ورکړې، دواړه لاسونه به یې پورته کړل، سپېرې او وچې متې به یې ښکاره شوې. له څو کی به معمولي پورته شو، بېرته به کېناست.

پلار یې په څو کی کې له ناستو کسانو سره مجلس شروع کړ، خبرې د همدې ماشوم په اړه وې.

زړه مې صبر نشو، یو کس سره مې خپل ځای بدل کړ او وروستی سیت ته واوښتم.

پلار يې فضل الرحيم نومېده، د لغمان داليشنگ ولسوالۍ اوسېدونکى و او همدلته د عبدالله ابن مسعود په بنونځي کې بنونکى و.

هغه ويل چې، ۱۳۷۱ کال کې په ماين الوتى او دواړه پښې يې پرې شوي دي.

د ماشوم په لاس کې د درملو کڅوړه وه، پلار يې ويل: د اعصابو ډاکټر ته مې راوستى و.

دولس کلن لقمان يو ناخاپه د دوا کڅوړه وغورځوله او بيا يې وه ويل: زه دوا نه خورم، ما هم الوځوي.

فضل الرحيم خپل زوى په غېږ کې ونيو او بيا چې ويده شو، نو کيسه يې پيل کړه:

لقمان، د خپل ورور له لاسه دې حال ته رسېدلى.

حيران شوم، په زړه کې مې له داسې ورور سره نفرت پيدا شو او د دې تنکي ماشوم د ټولو بدبختيو سبب مې همدا وگڼه.

فضل الرحيم کيسه وغځوله:

د لقمان مشر ورور محمد انيق دوه کاله وړاندې نهم صنف کې مکتب پرېښود او ايران ته لاړ، د تېر کال په دلوه کې رد مرز شو.

د ايران د تگ نه و ۱۸ کلن و، خو مجبوري وه.

يوه مياشت به شوې وي، نن خوم تاريخ دى؟ يوه غږ کړ، د ثور ۱۹مه.

فضل الرحيم شيبه غلى شو او بيا يې ويل: نه، توبه خدايه! مياشت نه ډېر وخت کېږي. د حمل ۲۳مه وه، زوى مې له خپل استاذ (ويلېنک کار) او درې نورو مزدورانو سره د ننگرهار لعل پورې ولسوالۍ ته روان و چې، موټر يې په ماين والوت او ټول، ټوټه-ټوټه شول.

دې کليوالو ماسره ډېره ناځواني وکړه. د محمد انيق غوښې يې راوړې، خوماته يې ونه ښودې.

خو لقمان ځان تابوت ته ورسو، مانه خو دا هم ښه دى. د خپل ورور اخيري ديدن خو يې وکړ.

د فضل الرحيم سترگې ډنډ شوې، سلگيو پسې واخيست او بيا کوچنى لقمان هم راوينن شو.

د لقمان په سر مې لاس تېر کړ او ورته وه مې ويل: گرانه! مکتب ته ځئ؟

- هو شپږم کې يم. خو اوس مې درس نه زده کېږي. نور مکتب ته نه ځم.

- نه، ته ډېر هوښيار هلک يې چې، دا دوا وخورې جوړ تيار به شې، بيا به دې سبق هم ښه زده شي.

د شپې خوب درځي؟

- چې ويده شم، لالا مې وينم، يو نا خاپه ډز شي، او بيا مې لالا ټوټه - ټوټه شي، وينې يې زما په مخ هم راولوېږي.

زه چيغه کړم، مور مې هم راوينښه شي او بيا تر سهاره دواړه وينې يوو.

د لقمان بيا سترگې سرې شوې، ژر-ژر يې ساه اخيستله، د دوا کڅوړه يې پلار ته ورکړه:

دوا نه خورم، ما هم الوځوي، زه مړ کېږم. پلار يې په غېږ کې ټينگ ونيو، ټول رپېده او د دوا کڅوړه د دوه پلاستيکي پښو په منځ کې پرته وه.

د ۱۳۹۰ کال د غويي ۲۱ مه، جلال اباد

مدافغان

د شپې نږدې اته بجې وې. کابل ښار کې لا هماغه شان ګڼه ګوڼه وه او هر موټر له بله د مخکې کېدو کوښښ کاوه .

ما سره په موټر کې د دفتر دوه بهرنيان هم ناست وو . موټر د باغ بالا پر سړک ورو- ورو روان و .

دلته د سړک تر دواړو غاړو کورونه هم موقعيت لري .

له يو- يو موټره د هارنډونو غږونه پورته کېدل . ناست امریکايي او انګريزيو بل ته وکتل او بيا يوه وويل :

عجيبه وطن دی. عجيبه خلک دي. په دې شپه کې هارنډونه کوي، څوک به ويده وي، څوک به ناروغه وي، د هيچا فکر ورسره نه شته .

امريکايي غږ کړ: دا خود بشر د حقونو نقض دی، که زموږ ملک کې دا کار څوک وکړي جریمه کېږي .

انگریز وویل: دلته د بشر د حقونو په غم کې څوک نه دي، هیڅوک د بل غم نه کوي .

په همدې وخت کې راډیو د اتو بجو خبرونه پیل کړل:

تېره نیمه شپه د ناټو هوایي ځواکونو په هلمند کې یو کور بمبار کړ.

نطاق زیاته کړه: دغه کور چې د کلي په منځ کې و، ناټو پرې د ترهگرو د پټنځای شک کړی و، خو وروسته معلومه شوه چې، په وژل شویو کسانو کې میرمنې او تنکي ماشومان هم شامل دي او...

په بدن مې یوه لږزه خپره شوه، اوار رپېدم، ناست بهرنیان راباندې پوه شول.

یوه وویل :

زموږ په خبرو خپه شوې؟ بد خو مو ونه ویل؟ ټول بشريو باید د بشر درناوی وکړو .

ماوې: نه، رښتیا هم تاسو د بشر د حقونو مدافعان یاست !!

۱۳۸۵ د تلې اوومه ، کابل

شعار

له مخامخ هوټل څخه د چک چکو غبرونه راتلل، پر دېوالونو او دروازه يې د مارچ د اتمې (د ښځو نړيواله ورځ) په اړه؛ بيلابيل شعارونه لگېدلي وو. پريوه لويه شنه ټوټه په سور رنگ ليکل شوي وو: ((پرېږدئ! چې ښځې خپل حقونه خپله ترلاسه کړي.))

د هوټل مخې ته يوه ميرمن په زړو جامو کې ناسته وه، هغه ډېره عمر خوړلې نه وه؛ خو لاسونه يې داسې لړزېدل، لکه څو ورځې يې چې په مړه گېډه ډوډۍ نه وي خوړلې.

د ميرمنې سترگې د هوټل په دروازه نښتې وې، شيبه وروسته رنگارنگ نجونې او ښځې چې غاړکۍ يې لمرته ځلېدلې را ووتلې. سوالگرې نه فقر جرئت وړې و، هوټل ته د ننوتلو زړه يې نه درلود. خو لکه چې په ليک پوهېده. چې څنگه يې په مخامخ څرېدلي شعار (پرېږدئ! چې ښځې خپل حقونه خپله ترلاسه کړي.) سترگې ځنې کړې، پورته شوه. غوښتل يې له خپلو همنوعو څخه د يوې مړۍ وچې ډوډۍ لپاره روپۍ وغواړي.

د ننوتلو هڅه يې وکړه خو دې سره بلنليک نه و، چا پرېښوده، را وتلې ميرمنې بېرته د هوټل په سالون ننوتلې او دې هماغه شان له باندې لگېدلي شعار ته کتل.

۱۳۸۶، د کب ۹مه کابل

مبارزه

نن بيا خو خړ او ژېړ موټر، چې ماشيندارې يې پر سرونو نصب وې او تر شا يې تورې عينکې په سترگو کسان ولاړ وو، د هوايي ډگر په لور گړندي را خوشې وو.

دوی ته، چې د ماشيندارو شپيلۍ يې اخوا دېخوا تاوولې او د لاسونو په اشارو يې نور موټر ځانته نږدې نه پرېښودل، د هوايي ميدان دروازه له ورايه پرانيستل شوې وه. د پوځي موټرو په منع کې امبولانسونه هم وو او پر سريې سرې رڼاوې تاوېدلې.

موږ په دروازه کې د تلاشي دنده لرله، خو هغوی پرته له دې چې را وگوري، را ننوتل. امبولانسونو څخه، خو تابو تونه ښکته کړي شول خو لا الوتکه پرواز ته نه وه چمتو.

يوه پوځي کمانډر چې خړ رنگه برگ يونيفرم يې پرتن و او پر اوږه يې بيلابيل نښانونه ټومبلي وو، تابو تونو ته لاس ونيو او وه يې ويل:

دوی له نشه يي توکيو سره په مبارزه کې ځانونه قربان کړل، نشه يي توکي يوه ستره بلا ده، که له منځه لاړه نه شي نو بشر به له منځه يوسي. پر دغه پوځي افسر، مخابره کې غږ وشو او له تابو ته لري شو، په خپله ژبه له چاسره غږېده او لاسونه يې خوځول.

نورې خبرې يې سمې نه اورېدل کېدې خو د نارکوتیک Narcotics (نشه يي توکي) کلمه يې ډېره تکراروله. زه هم تابوتونو ته فکر وړی وم، پر يوه تابوت په انگرېزي نوم ليکل شوی و او له نوشتې يې داسې معلومېده چې دغه ځوان دې شل کلن وي.

زړه مې غټه کړ: ماويل، داهم ځوان دی راځه اخري ديدار يې وکړه. د تابوت سرمې ورو پرانيست، تابوت له وړو څلور کونجه پاکتونو نه ډک و، ژرمې بېرته پټ کړ، وه ویرېدم، ماويل هڅې نه چې د نشه يي توکو د مبارزې د اسرارو د افشاء په جرم، د عدالت ميز ته کش شم.

۱۳۸۲ کابل

او ماشوم بې پلاره شو

ورکشاپ پوره خپلی وم. د مړې تبې احساس می کاوه، مازیگر چی څنگه د کونړ له گرین هوټل نه راووتم ، قانع می مخی ته راغی او د سالارو باغ د لیدلو بلنه یې راکړه.

عبیدالله قانع یو نری او لوړ زلمی دی. هغه په اسعد اباد کی د ښکلا راډیو مسوول دی. زه چی له پخوا راهیسي د خپلو سیمو د لیدلو تنده لرم، ورته هو می کړه.

زه، زما ملگري فاضل ناگارا او عمران واک، درې واړه د قانع کړولا ته پورته شوو.

سالار باغ د اسعد اباد - جلال آباد پر لویه لاره، د سیند په غاړه موقعیت لري. قانع موټر را تاوو کړ او ویل یې چی، دلته یې د تره کور دی.

موږ د حجرې په ځای د سیند غاړې ته ښکته شوو او بیا شیبه وروسته کوربه د شېږو چای له ډک پتنوس سره راغی.

سیند د دوه غرونو منځ کی روان دی، خو لکه چې د وطن له تندې خبر وي، مخکې تگ ته یې زړه نه کېږي، له ډېرې غوصې له غټو ډبرو سره سرووځي، تم شي خو چې څوک یې په قدر نه پوهېږي او د پاتې کېدو ست ورته نه کوي نو بېرته په نه زړه حرکت وکړي.

مخامخ شین غردی. او په لمن کې یې څو ډبرین کورونه ودان دي. شاته هم یو لوړ غردی خو شین نه دی او پر سربې د بهرنیو ځواکونو پوسته پرته ده او بیرغ پرې رپېږي.

مخامخ کورونو ته مې لاس ونيوه او بیا مې ویل: خبر دی، غریب به وي خو چې داسې د شنه غره لمن کې د سیند په غاړه پراته دي، نو ښه به خوشحاله وي.

کوربه چې شاکرالله نومېده ، خبره راپرې کړه : خوشحالي چېرته ده ؟ همدا نن غرمه یو راکټ ولگېد . له دې خبرې سره مې لاسونه سست شول او پیاله مې کېښوده .

هغه زیاته کړه : د کورڅښتن په خپلو پټیو کې وابنه کول ، چې راکټ یې خواته ولگېد او ځای په ځای شو .
شکرالله خبره اوږده کړه : د خدای رحم و چې ، همدا شیبه یې ، ماشوم زوی کورته تللی و او چې کله بېرته راغی نو پلار یې په ډنډ وینو کې پروت و .

راکټ ، د سالارو دغه ماشوم یې پلاره کړ او کورنۍ یې ورته د ویر په تېر کېښوله ، خو د غره پر سر د بهرنیانو پر پوسته هماغه شا بیرغ رپېده .

کونړ ، اسعد اباد ، د سالارو بڼې

د وری ۲یمه ، ۱۳۹۰

کندهار

پر لورپه پوله بوډا يواځې ناست و. مخامخ نږېدلې خټينې کلا ته يې کتل. د کلا د لرگي لوی ورسوزېدلی و، خونې چپه پرته وې او د کلا په منځ کې د سکرو ټيټې ونې ولاړې وې.

بوډا يو ناڅاپه لږزې واخيست، پورته شو، د کلا په لوريې منډه کړه، کلا ته نږدې يې غېږ پرانيسته:

شکر، ټيټ شو تا به وې کوم ماشوم په سربښکلوي، لا سونه يې بېرته را ټول کړل، کړوپه ملایې سمه کړه، پر نږېدلو ديوالونو يې نظر وگرځاوه او بيا يې يو دم رامنډه کړه.

ستړی شو، کېناست، ژوره - ژوره، ساه يې را وېستله او د ټنډې په ګونځو کې يې خولې تاوېدې را تاوېدې

پراوړه مې ورته لاس کېښود:

بابا !

دومره په شوق کلا ته لاړې او بيا ؟!

د هغه خوله وچه وه، غاړه کې وچه مری تله راتله، ډنډ سترګې يې زما په سترګو څښې کړې وې، اوله ښو يې يوه - يوه اوښکه خڅېده .
يو دم يې خوله پرانيسته !

هلته مې گلالی - گلالی لمسیان وو ، اولادونه مې وو .

سلگیو واخیست ، لږزې ونيو

ماکې هم د پوښتنې وس نه و ، غلی وم . کله مې مخامخ نږدې کلا او کله مې ترخوا ناست بوډا ته کتل .

يو ناخاپه يې له زنگنو سر پورته کړ ، اسمان ته يې وکتل تا به وې اوس هم په هوا کې خپل قاتلان ويني . مخ يې سور شو ، سترگې په کولکونو کې راووتې ، هماغه شان يې پورته کتل او په خبرو يې پيل وکړ :

ځوانه !

په هغه ورځ يو ناخاپه ، په هوا کې غږونه شول ، څو الوتکې ښکاره شوې ، تاوېدې را تاوېدې . درزهار شو ، تا به وې له اسمانه د سکروټو ډلۍ اورېږي

دا نږدې کلی ويني؟ څو طيارو پرې سينې خالي کړې او په لنبو کې ورک شو ، زه د ژېړۍ (د کندهار يوه ولسوالۍ) بازار کې وم ، چې کله را ورسېدم له کلي اورو نه راتاو وو او غېږ - غېږ لمبې هوا ته پورته کېدې .

په منډه راغلم د لنبو په منځ کې مې خپل ... له دې خبرې سره يې يو زوروره چيغه وکړه ، زړه مې ډيپ ولويد ، بدن مې سست شو ، ماوې که په سر مې بم ولويد .

سپين ږيري ډېر وس وکړ خو کيسه يې پوره نه کړه ، شونډې به يې بېرته کړې ، و به رپېدې خود خبرو په ځای به ترې چپغه ووته .
ښه شيبه دواړه غلي وو ، بوډا بيا ځان خبرې ته جوړ کړ ، مخ يې را واړو :
ځوانه !

ډېر وخت شو چې زه کلي ته نه ځم ، چې کله ورشم د ماشومانو شور ماشور مې په ياد شي ، لمسیان مې په زړه را وگرځي ، چې رامنډې به يې کړې او پښو نه به مې را تاوو شول .

اوس کلی غلی دی ، هغه شور په کې نه شته ، اوس راته څوک د بابا نارې نه وهي زه اوس هلته نشم تللی ، زه بې څوکه شوی يم ، زويه ! دې کاپرو په اخر عمر کې يوازې کړم .

۱۳۸۲، کابل

عجيبه قضاوت

دوه سپيان خوا په خوا په ځمکه خلم پراته وو. د پښو په منځ کې يې هډوکي نيولي او پرې خونېدل. لږ وړاندې دوه ځوانان يو بل ته، سره - سره کېدل، له ښکښلو خبره تېره شوه، لاس او گريوان شول. د دواړو له خولو او پزو وينې روانې شوې، خولا ساړه شوي نه وو او هماغه شان يې يو پر بل باندې واړونه کول.

درېيم گړی ترمنځ شو، په څه خواړی يې سره جلا کړل.

په قهر يې وويل: سپيان خونه يې چې خپلو کې جنگونه کوي؟

سپيانو يو بل ته وکتلې، سرونه يې وښورول شايد ويلې وي چې، انسانان هم عجيبه قضاوت کوي!!

کابل، ۱۳۸۲ د لړم دوهمه

دخوسي سر

شايد لږه شېبه وړاندې به دغه سرد خوسي له تنې جلا شوی و ، خو سترگې يې هماغه شان پرانيستې وې.
خو کسان د قصابۍ هټۍ ته ولاړ وو ، قصاب په تېره چاره د غوښې ټوټې جلا کولې او سر په پرانيستو
سترگو دهرڅه ننداره کوله.

حيران وم ، ما وې څنگه سر په چوپه خوله ، له ځانه د غوښود ټوټو د جلا کولو تماشا کوي؟
خلکو ته هم په فکر کې وم ، هغوی ټولو لېدل چې ، سر ورته مړې سترگې گوري خو دوی په گېډو لاسونه
وهي.

حيران وم ، شيبه وروسته مې يو نااشنا غږ واوړيد ، ځانته مې پام شو خالي اسکلېت پاتې وم ، خو چاره په
لاس کسان رانه راتاو دي او چرې يې زما په هډوکو خولې لگوي.

شاوخوا مې وکتل ، خلک مې تماشا ته چوپه خوله ولاړ دي او په شونډو ژبې راکاږي.

۱۳۸۵ د زمري ۲۵ مه ، کابل

د آبادۍ وېره

جلربز ولسوالۍ کې يوه واده ته بلل شوی وم. جلربز د میدان وردگ له ډېرو شنو او ښکلیو ولسوالیو څخه ده.

پخوا به د سړک دواړو غاړو باغونه سپېره وو، خو اوس تک شنه ښکاري او په شنو پانو کې ژيړو زردلو او سرو ميوه د باغونو ښکلا لا پسې زیاته کړې ده.

پخوا دغه سړک خامه و، موټرو به د تگ راتگ په مهال دوړې جوړولې او بیا دغو گردونو، سړک ته نږدې باغونه بدرنگه کول.

خو اوس سړک قیر شوی دی، د سترگو په رپ کې له میدان ښاره ورسې، په دې سړک کې یواځې هغو ځایونو کې موټر ورو کېږي چې ماینونو الوځولي دي.

تېر مازیگر مې له کابل ښاره حرکت وکړ او لا ماښام شوی نه و، چې ورورسېدم.

د واده دیگي د ميو او زردلو په شنه باغ کې پخېدل او د ډوډۍ انتظام په یوه خټین کور کې شوی و.

ډوډۍ وخورل شوه او بیا یو محلي سندرغاړي له خپلې ډلې سره چې ارمونیه، طبله، رباب او غټلاوډ سپیکرونه ورسره وو، راغی.

دغې ډلې ته انگرې کې یو جلا ځای جوړ شوی و، دوه غټ ډایکونه ولگېدل او بیا، سندرغاړي تکراري سندري پیل کړې.

خلک ورته په کوټو، انگر او زينو کې ناست وو او چکې يې وهلې.

يو نيم به لکه کولنګی چرګ د سندرغاړي مخکې کوږ اوږ را تاوېده او نورو به پرې د لاسونو په تناکو گټلي لوتونه شيندل .

په فضا کې د الوتکې غږ و ، شايد په همدې سيمه يې دورې کولې ، ما ويل هسې نه همدا کور په نښه کړي او بيا مو سبا په جسدونو د ترهګرو نوم کېږدي .

دا يوه اندېښنه وه ، ځکه خو ځلې بهرنیو ځواکونو په ختيځ او سويل کې دغه شان مراسم بمبارد کړي دي .

ما يواځې د يوې سندرې نيمايي اورېدو ته حوصله وکړه ، نور مې زړه په تنګ شو او له کوره ووتم .

د منو باغ کې په غوړېدلي پلاستيکي سترنجۍ چې ځای - ځای ، پرې وريژې پرتې وې ، وغځېدم .

خوب نه راته ، له يوې خوا بې خونده موسيقي غږېده او له بلې خوا باغ کې اشپزانو په لوبو وينځلو شور جوړ کړی و .

حيران وم څه وکړم ؟ زه لا همدې چورت کې وم چې د ماما زوی مې راغی ، ويل يې راځه بازار ته ښکته شو او يوه يخه پيپسي درباندي وڅښم .

موبايل مې روښانه کړ په سکرين څه باندي لس بجې ښکاره شوې .

زړه او نا زړه روان شوم ، د لمړينې برېښنا خراغونو چې ، په دنگو ستونو کې را څرېدلي وو ، د جلربز بازار رڼا کړی و . دوکانونه تړل شوي وو ، يو نا څاپه به ، دوه - درې سپيان په منډه له سړک ټبر شول . نور څه نه تر سترگو کېدل .

د بازار اخري برخې ته لاړو ، دلته يو لوی ماشين ولاړ و او همدلته قير سړک نور ختم شوی دی .

ماشين سره جوخت د سړک د غاړې په وياله کې يو وسلوال ګوته په ماشه ناست و . ځان سره مې ويل ، چې که بېرته وګرځو شک ونه کړي ، مخامخ پرې ورغلو .

وسلوال چې يونيفرم يې پرتن و ، له ويالې راپورته شو ، چې کله ورته بې ضرره ښکاره شو نو له هماغه ځايه يې ستړي مشي راکړل . دا پوليس د جلربز ولسوالۍ د سنگلاخ اوسېدونکی و .

هغه ويل دلته مو يوه پوسته ده. ما ويل نو ويا له كې څه كوي؟ پوليس، د ټوپك شپيلۍ ماشين ته ونيوله:
د همدغه ماشين د ساتلو لپاره شپه په وينه تېروو.

ما ويل: نو دا خو څوك پتولي نشي؟

هغه ځواب راكړ: پتولي يې نه شي، خو سوزوي يې، په راکټ يې ولي.

شيبه غلې شوم، ځان سره مې ويل: كوم ملك كې چې د آبادۍ كارونه په دومره وېره تر سره كېږي، هغه به
څنگه ودان شي؟؟

۱۳۸۹، د زمري ۲مه،

كابل

چرگان

چاره په لاس ځوان، چې کالي يې په وينو ککړ وو او ځای-ځای پرې سپينې ټپکې نښتې وې، قفس ته لاس ونيو او بيا يې وويل: کوم يو دې په کار دی؟

يو چاغ چرگ مې په نښه کړ، ښه تنکی و او د سپينو ټپکو له منځه يې د شا، سره غوښه ښکارېدله.

هغه، لاس وردننه کړ، چرگان په وسپنيزې پنجره کې په ټوپونو شول او بيا د چرگانو قصاب په نښه کړی ترې راووست.

اجل نيولی يې ځملاوه، په مړۍ يې ورته چاره راتېره کړه، وينو دارې وکړې او د شاوخوا ځمکې سور رنگ يې بيا تازه کړ.

د چرگ ساه لا پوره ختلې نه وه، چې پوستکي يې ترې ووست او بيا يې د لرگي پر يوه گنډه (غټ لرگی) کېښود او ټوټه-ټوټه يې کړ.

نورو چرگانو هماغه شان ورکتلې.

ما ويل، اوس به يو شور جوړ شي، په پنجرې به هجوم راوړي او د ازادۍ لپاره به خپله وروستی هڅه وکړي.

خو داسې ونه شول، په چا چې راغله، په هغه راغله.

د چرگانو نسل مې له پامه بد شو، بې غیرته راته ښکاره شو.

ټوټه شوی چرگ مې په پلاستيکي کڅوړه کې لاس کې نيولی و او کورته په لاره مې چورتونه وهل:

دا چرگ څه بې غیرته نسل دی، ښه یې ویني، چې هره ورځ یې له پنجرې ملگري راوېستل کېږي او په مخ کې یې حلالېږي، خو دوی هېڅ نه کوي او خپل مرگ ته شپې شماري.

دوی خو هسې هم ټول وژل کېږي، ولې یوه ورځ ځانونه، نه وژني؟ ترڅو راتلونکی نسل له دغو قصابانو وژغورل شي؟

د فکرونو لړۍ مې د امبولانسونو چیغو وشلوله، کلي کې خلک راټول وو، له امبولانسونو یې د دوو تنکیو ځوانانو تابوتونه رابښکته کړل، ټولو حیرانې حیرانې ورکتلې.

زمونږ کلي ته یې څو ورځې وړاندې هم، غبرگې جنازې راوړې وې او خلکو ورته یواځې ژړلې.

۱۳۸۹، د لړم ۱۱مه، کابل

خاموش کلي

ډېر عجيبه کلي دى، اوسېدونکي يې له شاوخوا ديرشو کلونو راهيسې چوپه خوله دي. دا کوچنۍ کلي نه دى، له ۱۰۰۰ ډېر کسان په کې مېشت دي، خو ټولو په يوه خوله د خبرو نه کولو سوگند کړى دى.

دا کلي د اسد اباد بازار له عمومي سړک نه څو ګامه لاندې موقعيت لري. اوسپنيزه دروازه ورته درېدلې ده او هيڅوک ترې باندې نه راوځي.

ملګرو!

ما د دې کلي په اړه ډېر پخوا اورېدلي وو، خو پرون مازيګر مې وليده، ډېر ځنډ يې د دروازې مخې ته ودرېدم خو چا سر را پورته نه کړ.

اوبنکې مې تويې کړې، عذر او زارى مې وکړې خو دوى هيڅ را ونه کتل.

د دوى ضد له ماشومتوبه نه دى، ټول اوسېدونکي يې مخور او ځوانان دي، خو له خپلو همنوعو نفرت لري، دومره نفرت چې خواته تېرېدونکيو لارويو ته لا څه چې، مېلمنو ته هم نه ګوري او دغه ضد به تر اخره پالي.

د دوى ضد بېځايه نه دى، ولې به بېځايه وي؟

ملګرو!

تاسو به هم دې کلي ته فکر وړي ياست، نور مو انتظار نه اوږدوم او در معرفي کوم يې:

د ۱۳۵۸ کال د وري ۳۱ مه وه، د يرغلگرو شورويانو لاسپوڅو، دغه کليوال په دې پلمه چې، حکومتي کسان درسره خبرې کوي راټول کړل او بيا يې پرې له هرې خوا دومره گولۍ وچلولې چې د ټولو سينې يې سوري کړې.

دوی په خپلو ځايونو لکه اړه شوي نښتر گډوډ پرېوتل، له سينو يې وينو دارې وکړې، شاوخوا ځمکه يې سره کړه.

د وينو فواري جوړې شوې، خو څوک نه ورنږدې کېدل، ځکه يوازې مېرمنې او ماشومان پاتې وو، ځوانان او مشران ټول همدا وو.

دوی د کيرالي (کرهاله) اوسېدونکي وو، راتگ ته يې کوروالا په تمه وو، ورځ ختمه شوه، شپه شوه خو معلوم نشول، اخر خبر شول خو قاتلانو دومره وېره خپره کړې وه چې، چا يې غورونشو کولی. هملته پرې ماشينونو خاورې واړولې او په ابدي خوب ويده شول.

له هغه وخته څه باندې درې لسيزې تېرې شوې، په دغه دوره کې هغه کسان واک ته ورسېدل چې، دوی ورسره د ارتباط په شک وژل شوي وو، خو قاتلانو ته يې چا هيڅ ونه ويل.

د هغوی له قاتلانو سره يې ملگرتيا پيل کړه، خوا په خوا ورسره کېناستل او دادی اوس هم ورسره ملي شورا کې اوږه په اوږه ناست دي.

د جهاد په نوم نورې ډلې راغلې خو دوی هم د دغه کلي ټولو ژونکيو ته څه ونه ويل. دا دی اوس هم د دوی جهاد روان دی خو قاتلان لا سرې سترگې گرځي.

نو تاسو ووايئ؟ د دغه کلي ضد بېخايه دی؟ څنگه سرونه راپورته کړي؟ او څنگه خپلو همنوعو ته وگوري او؟؟؟؟؟؟؟؟؟؟

خير دی، موږ له اوسنيو او پخوانيو مجاهدينو د دغه کلي د قاتلانو د نيولو هيله نه کوو، خو يوه غوښتنه ترې کوو او ورته وايو چې د خدای (ج) پار دی! نور کونړي ځوانان مه وژئ، دا شين وطن په ځوانانو بڼه ښکاري، نور په دې سيمه کې خاموش کلي مه جوړوئ.

پرېږدئ چې دلته همېشه د خلکو شور وي، د خدا گانو غږونه راپورته شي، دا ژوند د خداى (ج) نعمت دى، دا نعمت بې موجه له چا مه اخلي.

پرېږدئ چې د خاموشو كليوالو ميندې، په خپلو اولادونو د تللو مينه ماته کړي او نور يې سترگو کړي او ښکې حلقې جوړې نه کړي، کنه دا اوښکې به يو سېلاب شي او دومره به زورور شي چې هر څه به په مخه کړي.

۱۳۸۹ کال وروستۍ شپه

کونړ- اسعد اباد ، د ښکلا راډيو ودانۍ

د مشر وعده

په هغه ورځ، که زما بدن سپر شوی نه وي، نو گولی راساً د مشر په ځيگر خوله خښوله. غونډه گډه وډه شوه، خو مشر زما خواته راغی مانه هماغه شان توده وینه روانه وه. ښه رانږدې شواو بيا له قهره سور واوښت:

زما دې په خپل جهاد قسم وي، چې يو وخت به همدغه شان د دې کمونستانو مشر په وينو لمبوم او ستا او د نورو مجاهدينو کسات به ترې اخلم.

څه موده پس ښه شوم، خو لاس مې بې دمه و، د ټوپک گرځولو وس مې نه درلود او د جهاد ارمان مې زړه کې ساته.

که څه هم وخت ډېر وتلی و، حالات بدل و خو زما زړه کې هماغه شان د کسات جذبه ژوندۍ وه او د خپل جهادي مشر وعده ته په تمه وم.

له څو ورځو راهيسې مې زړه کې تاوېده را تاوېده چې خپل مشر ته د جهاد د برياليتوب مبارکۍ ته لار شم، نن مې وس پيدا کړ او سيده يې کاري خونې ته لاړم.

مخې ته مې راپورته شو، د حال احوال پوښتنه يې وکړه. د مشر پر ميز د گلونو بې شمېره گېډۍ ايښودل شوې وې.

موږ لا خبرو کې وو چې، يو تن په پوځي يونيفرم کې، چې د اوږو پر سرونو يې نښانونه ټومبلي وو او پر شونډو يې د بریتونو سرونه ځوړند وو راننوت.

هک پک شوم، د خپل ټپي کېدو وخت را یاد شو او بیا مې د خپل مشردا خبره : ((یو وخت به همدغه شان د دې کمونستانو مشر په وینو لمبوم، ستا او د نورو مجاهدینو کسات ...)) ذهن کې تله راتله.

ما ویل اوس به پرې لاس پورته کړي. خو هغه ته زموږ مشر توده غاړه ورکړه او بیا یې ماته هم دواړه لاسونه را اوږده کړل، زړه او نازړه وم، یو لاس مې بې دمه و، یواځې یو لاس مې ورکړ. زموږ مشر مخ را واپو: ښه دې ونه کړل، دا جنرال صاحب دی او داسې کسانو ته یو لاس ورکول بې احترامی ده.

۱۳۸۷، کابل

شوقي خود کشي

تېره شپه مې، کابل کې له يوې ټلويزيوني شبکې څخه د حزب وحدت گوند د وژل شوي مشر، استاد عبدالعلي مزارې پخوانۍ څرگندونې واورېدې، ډېر ښه غږېده، په ملي وحدت يې ټينگار کاوه، د خلکو رايو او افکارو ته يې درناوی درلود.

پخوا مې هم د ځينو وژل شويو او ژونديو تنظيمي مشرانو دغه شان ټلويزيوني کليپونه ليدلي او ويناوې مې ورته اورېدلې دي.

له ډېر فکره وروسته اوس دې پايلې ته ورسېدم چې: تنظيمي مشران ډېره ښه خلک وو، کېدای شي د دوی د واکمنۍ په مهال (۷۱-۱۳۷۵) کابل ښار کې شاخوا ۲۰۰۰۰ ماشومانو، ځوانانو، بوډاگانو او ميرمنو، په خپله خوښه او شوقي خود کشي کړې وي او کېدای شي کابل ښاريانو خپل کورونه په خپل زړه نړولي وي!!!!!!

۱۳۹۰، د کب ۱۷مه، کابل

زمونږ د کور کوتري

۱۳۲۲ لمريز کال و، دا مهال د لغمان ولايت شنې درې وخت په وخت د شوروي جنگي الوتکو له خوا سرو لنډو په غېږ کې نيولې. زموږ کلي ترې هم په امن پاتې نه شو.

سهار نهه بجې وې، له مخامخ غره، خو چور لکې لکه وږي بازان راواوښتې او بيا يې خو ځلې له سکروټو ډکې سينې په کلي خالي کړې.

شيبه وروسته موږ (۱۵) تنه په باغ کې له جوړې شوې موضع (خمخه) نه داسې خرپر راووتو چې يو بل مو نه پېژنده. ستوني مو له خاورو ډک وو. د خبرو وس مو بایلولى وو.

د باغ له شنو ونو، تورو لوگيو سره يو ځای سرې لنډې پورته کېدې، ځای - ځای کورني حيوانات او مرغان د خپلو وينو په ډنډ کې پراته وو او هرچاته يې په ډکو سترگو کتلې.

ختين کورونه مو په لوتو بدل شوي وو. زموږ د انگړ د لرگيو غټ ور، چې پر سريې د کوټرو ځالې وې په لنډو کې پټ و. شيبه وروسته تېنټېدلې کوتري را ورسېدې، خپلو تنکيو بچيو پسې د اور منع ته ننوتلې او موږ ليدلې چې، څنگه ژر-ژر په ورتو غوښو بد ليدې.

کابل

۱۳۸۳ چنگاښ ۲۰

د ماشوم گرامت

د جلوزو کیمپ په فامیلیو کې مینې بس ته وختم، دلته مې دعوت او جهاد پوهنتون کې زدکړې کولې. مهاجر بازار کې، ډله نور کسان هم راپورته شول.

له ما څخه پر وړاندې څوکۍ یو سړی له ماشوم سره کېناست. هغه له ماشوم سره ډېره مینه کوله، د خوړلو بیلابیل شيان یې ورته اخیستي وو. کله به یې یو شی خولې ته وروړاندې کړ، کله بل. په سر او مخ به یې ښکل کړ.

حیران وم، په ځوانۍ کې مې په خپل یتیم والي او ښکې تویه کړې، د خپل پلار مینه راپه زړه شوه. خو بیا مې ځان سره ویل: ډېر خلک پلرونه لري، خو هر یو یې دومره له خپلو ماشومانو سره چېره مینه کوي؟ زه لا د ماشوم او د هغه د پلار مینې ته فکر وړی وم، چې پېښور ښار ته را ورسېدو او نوې اډه کې موټر ودرېد.

چې څنگه دغه سړی او ماشوم ښکته شول، ورپسې جوخت وربښکته شوم: هغه له نږدې غرقې ماشوم ته جوس راواخیست او زه یې خواته ورغلم.

ترې وه مې پوښتل: ماما، دا ماشوم دې څه کېږي؟

-زوی مې دی.

-بس همدا یو زوی لرې؟

-نه، مال د خدای دی، نور هم شته

ځان سره مې ویل: کېدای شي تازه د ماشوم مور مړه شوي وي، نو ځکه ورسره دومره مینه کوي.

صبر مې ونشو، پوښتنه مې وکړه:

مېرمن دې ژوندۍ ده؟

-هو

-نو بیا ولې دې ماشوم ته دومره ناز ورکوي؟

- دا عادي ماشوم نه دی، خدای ج ورته لوی کرامت ورکړی، که ترې خبر شوې، نو ته به یې له ما ډېر ونازوي.

- کرامت او بیا په دومره واړه عمر کې؟

- هو، که نه یې مني نو رانږدې شه!

حیران وم، پلار د خپل ماشوم مخکې لمن پورته کړه، سپینه ډډه خپته یې ښکاره شوه.

د خپتې ښې لورته لږ ځای لکه خدایي خال، تک شین و.

پلار، په همدې شین ځای گوته کېښوده او بیا یې وویل: ښه وگوره!

ورځیر شوم، د خدای ج قدرت و، له شین خدایي خال نه د افغانستان نخچه جوړه شوې وه.

سړي راته ویل: اوس خو یې منې؟ او بیا یې د افغانستان نخچه ښکل کړه او د زوی لمن یې بېرته رانېکته کړه.

له هغه وخته شاوخوا دوه لسيزې تېرې شوي دي، خو چې اوس هم په هېواد کې چور او چپاول او له وطن سره روان خیانت ته گورم، نو د ماشوم پلار مې په یاد شي.

ځان سره وایم:

ولس له وطن سره څومره مینه لرله، څومره قرباني یې ورکړه؟ خو مشرانو په دغه قربانیو څه بې شرمه سوداگري وکړه او لا دا سوداگري روانه ده.

کله خو مې په وطن روانه سوداگري دومره وه وېروي چې، يو نا خاپه لاسونه پورته کړم او دعا وکړم چې
خدايه! هغه ماشوم د وطن له سوداگرو په امن کې وساته، هسې نه له خيتې يې د افغانستان نخچه هم
وتوگي.

۱۳۹۰، د غبرگولي ۲۰مه

جلال اباد

د برکتونو مياشت

د ملي بانک مخ ته يوه سپين سرې ميرمن وچې شونډې کړوپه ملا ناسته ده. د هغې ترشا بانک دی، چې په ميليونونه پانگه په کې ده او مخامخ يې کابل - سرينا هوټل دی چې، په لسگونو ډوله خواړه په کې تيارېږي.

خو د ميرمنې مخ ته په وېر پلاستيک يواځې څو افغانۍ پرته دي او د هغې شونډې له ولرې سپېرې اوښتې دي.

د هغې څنگ ته وړه ماشومه ناسته ده، د سروينستان يې جرېږ دي او له شلېدلي گريوانه يې پښتۍ داسې ښکاري لکه ايکسري عکس ته چې گوري.

ماشومه وږې ده، لاسونه يې پر زنگنو ايښي دي، هر لاروي ته سترگې اړوي را اړوي، خو په دې د چا نظرنه پرېوځي. د مېرمنې مړۍ په خواړۍ ښکته پورته کېږي او له سپېږو شونډو يې د الله سپيڅلې نوم را پورته کېږي.

بودۍ، هر را روان لاروي تر هغې څاري، ترڅو يې له مخې تېر شي.

دوه جوړه سره او سپين کسان را روان دي او په غاړو کې يې پراته نيکتیان ټالۍ وهي.

هغوی په خپلو کې خبرې کوي، يو وايي:

رښتيا چې روژه د برکتونو مياشت وي، چې ماښام شي دسترخوان ډک شي، حيران پاتې يم چې اول څه ته لاس کړم؟

ميرمنې، د دې خبرې په اورېدو خپلې وږۍ لمسۍ او بيا يې په منځ کې غوړولي پلاستيک ته چې ايله د يوې وچې ډوډۍ پيسې پرې پرته وې، وکتلې او بيا يې سر پر زنگنو کېښود.

۱۳۸۲، د روژې ۱۲مه

کابل

خشونت

د کابل - سرینا پر هوټل (د سیمینار محوه خشونت علیه زنان) شعارونه څرېدلي وو .

د هوټل غولي کې لوکس موټر ولاړ وو، شیبه وروسته ډله - ډله، نجونې او میرمنې چې، په غاړو کې یې طلايي زنځیرونه ځنگېدل را ووتې .

یوې چې، له غاښونو یې د کبابو پاتې شوني په وچکي راویستل، وویل: دغه شان سیمینارونه باید نور هم جوړ شي، موږ ښځې باید خپل حقونه وپېژنو او دفاع ترې وکړو، ترڅو به له موږ سره خشونت روان وي؟!

یوې بلې چې پر شونډو یې تازه لب سټک (لب سرین) راتېر کړی و، په احتیاط شونډې بېرته کړې:

اوس نو هغه وخت تللی چې، ښځو ته به چا دانسان په سترگه نه کتل، حقونه به یې تر پښو لاندې وو، اوس دیمکراسي ده .

هغې لا خپله خبره پسې غځوله چې دوه میندې یې مخ ته را تاوې شوې.

د یوې له غاړې د ماشوم وچ او چاودلي لاسونه راتاو وو او بلې خپله وړه ښېپې بېله لور چې، له یخنۍ تکه شنه اوبستې وه، له لاسه نیولې وه .

یوې غږ کړ: خوښدو ماشومان مې له لورې مري، بیمار دي، تاسو ته د یوې مور درد ښه معلومېږي د خدای په خاطر څه راکړئ!

له هوټله راوتلې یوې میرمنې په قهر له غاښونو وچکۍ وغورځاوه:

همدا تاسو د ښځو نوم بد کړی، دا وخت وگوره او ستا سلیقه !

بلې غږ کړ: تاسو غوندې بې ذوقه ښځې چې وي، موږ به ښه خپل حقونه ترلاسه کړو، خشونت به ښه ورک شي .

هغوی روانې شوې او سوالگرو میندو ترډېره د هغوی تورو دستکولونو ته کتل چې، په اوږو کې یې ټالۍ وهلې .

۱۳۸۲، لیندۍ ۴مه

کابل

سپڅ

لکۍ يې د دواړو پښو منځ کې نيولې وه، چنگه ملا کې يې له لرې پښتۍ شمارل کېدې. د غټو دېگيو خواته راغله. په شاتنيو پښو کېناسته، اخواد پخوا يې کتلې.

کله به يې ملا د پورته کېدو لپاره اوږده کړه، خو چې د خيرات ديگيو خواته ولاړ کسان به يې وليدل بېرته به غلې شوه.

لکه چې چا ورته نارې وهلې، شيبه په شيبه يې شاته کتل، خو دا غږ يواځې همدې اوږده.

دا ځلې يې ښه شيبه شاته وکتل او بيا کړه وږه را پورته شوه، سري يې ځوړند نيولې و، په لگن کې ډيرۍ غوښتو ته را نږدې شوه. د يوتن وړپام شو، بېلچه يې پرې پورته کړه او بيا هغه شا په تخته ولوېده.

بيا يې سر پورته کړ او ورسره سم يې په تندي بله بېلچه وخوړه.

هلک ويل: دا ډېره بد سترگې سپۍ ده، خو ځلې مې وشړله بيا راغله، اجل يې راغلی.

هغه ته چا غبرکې او چې څنگه روان شو، سپی هم پورته شوه. کړه وره روانه وه. موږ ماشومان ورپسې شوو. سپی لوږده او پورته کېده، وینو ورپسې لیکه جوړوله، مخکې لاړه. د وچو وښو له منځه ورو - ورو غبرونه راتلل.

موږ پښه ونيوله، سپی په څښېدو - څښېدو ځان ور ورساوه. غبرونه لوړ شول. ور ورسېدو، له سپی تازه زېږېدلي کوکري را تاو وو، د هغې له خولې وینې خوتېدې، خو وړو بچيو يې په وچو تيونو کې شيدې لتولې.

۱۳۸۹، د چنگاښ ۲۲ مه

کابل

د ماشومچې را

د يکشنبې سهار دى، د سورلى موټر مخکې سيټ کې ناست يم او لغمان ته د سفر نيت لرم. د همایون بلگرامي په گوتو ليکل شوى تاريخي ناول (لويه دسيسه) چې ځوان ليکوال عارف الله حق پرست، پښتو ته ژباړلى، لولم.

ناول، د مغلو د امپراتورۍ د زوال کيسې کوي، او ښيي چې څنگه دغه لويه امپراتوري د خپل منځي شخړو، عياشۍ او د شهزادگانو کبر او غرور د تباھۍ کندې ته پېل وهله؟

موټر له جلال اباد ښار نه په وتلو دى او دا دى له ژاندارم چې، په جندرم پول مشهور دى، هم تېر شو. يو ناڅاپه د ټايرونو غږ شو، سوي بوى پورته شو او بيا د يوې خوا ټايرونه خامې ته پرېوتل.

مخامخ يوه پيک آپ ډاټسېن چې، په شنه سهار کې يې غبرگ گروپونه لگولي را روانه ده، وسلوال په کې د ماشيندارو شاته گوته په ماشه ولاړ دي او دومره تېزه راخوشې ده ته به وايي اوس به په تورخم واوړي او پاکستانې پوځ څخه به پر کونړ د شوو خونړيو بريدونو غچ واخلي.

ورپسې يو تور نا اشنا موټر چې، خداى خبر، له خومره خيانتته وروسته به يې قيمت پوره شوى وي؟ جوخت را روان دى.

په سپين رنگه پيک آپ کې، ماشيندارو ته ولاړ کسان خلکو ته لاسونه خوځوي او د قير سرک د خوشې کېدو داسې گوانښونه ورته کوي، لکه سرک چې د همدوى په پيسو قير شوى وي .

ترخو زموږ موټر پوره قير سرک پرېښوده، هغوى را ورسېدل، را جوخت شول او بيا شاته څوکۍ کې ښيښې ته ناستې ماشومې چيغې کړې.

مور يې ژر د هغې واړه لاسونه وکتل، لاسونه يې جوړ وو، خو د موټر هوا دومره وېرولې وه چې، ان تر مهترلامه يې ژړل.

مهترلام، اطلاعات او کلتور رياست

۱۳۹۰ د زمري ۲۳مه،

د ايټ آباد په غره کې

وينستان مې تازه وينځلي وو، هندارې ته مخامخ ودرېدم چې څنگه مې د مخې وينستان شاته اړول هندارې ته څېر شوم، يوه لږزه راباندې راغله، ځان مې کنټرول نشو کړای، ښکته مې وکتل، د مېز پر سر اخبار ايښی و، د هغه پر يوه تصوير مې سترگې ولگېدې او بيا مې څيرې-څيرې کړې.

ځای پر ځای کيनाستم، په تنډه مې لاسونه کېښودل او بيا مې ذهن نږدې يوه نيمه لسيزه شاته ولاړ:

دا مهال په دعوت او جهاد پوهنتون کې محصل وم، د دوېي رخصتۍ وې، خوزه له دوه نورو ملگرو سره ايټ آباد ته مزدورۍ پسې لاړم.

په بازار کې څو نور محصلين هم، حيران-حيران، د کار په تمه ولاړ وو.

يو نيم پاکستانی به راغی، خو موږ ورته د مزدورانو په څېر نه ښکارېدو، نور کسان به يې بوتلل.

کار ته مزدوران شنه سهار کې درېزي او بيا چې څوک پرې برابر نشي، نو بېرته نا اميده خپلو دېرو ته روان وي.

نن تر غرمې په چوک کې ولاړ وم، خو کار پيدا نه شو، مازيگر بيا له خپلو څو ملگرو سره چوک ته راغلم.

شيبه وروسته، يو سوزوکی موټر مو څنگ ته ودرېد او څو کسان ترې ښکته شول.

يوه غږ کړ: کابلانو! غره کې کار کوئ!؟

له دې خبرې سره موټر ته ور وختو او بيا د غرونو منځ کې په يوه نرۍ لاره، يوې شنې تپې ته لاړو.

دلته نورو مزدورانو هم څادرونه غوړولي وو، دا ځای يوه پخوانۍ هديره وه، چې د پيپل ونو گور خاښونه پرې راڅوړند وو.

د قبرونو له شناختو داسې ښکارېده، لکه نږدې يوه پېړۍ چې پرې اوښتې وي.

په دې تپه کې پرته له زړو قبرونو نور هيڅ نه وو، يو-يو غټ ميړۍ به چټک-چټک اخوا د پخوا گډځېده.

د ونو په ځينو ښاخونو کې غڼو جالې کړې وې، جالې له ماشو ډکې وې او غڼې به خپل ښکار ته ورو-ورو را روانې وې .

د قبرونو څنگ ته راټول وو، شاوخوا کلیوال به کورونو ته د تگ په مهال څو شیبې و درېدل او بیا به څوک د سر په خوځولو او څوک په موسکا روان شول .

مانېام شو، لرې کورونو کې رڼا ګانې ښکارېدې، خو موږ په داسې یوه زړه هدیره کې وو چې، مړي یې هېر شوي وو، یوه ډیوه پرې هم نه بلېده .

سهار وختي، د غره په ډډه کې دوه - دوه کسان تقسیم شول. یوه سره به ګلنگ او بل سره به بېلچه او واړه نیالګي وو، چې بېخونه یې په تورو پلاستيکي کڅوړو کې پټه وو .

ما ګلنگ باندې د کانو په منځ کې کندې ویستلې او بل ملګري به مې خاورې لرې کولې او نیالګی به یې کیناوه.

زما د لاسونو تناکې چاودلې وې، د ښي لاس پنجه مې د ګلنگ لاستي سره سربخ شوه، د ګلنگ لاستي باندې ژپړې اوبه روانې وې، زړه مې وران-وران کېده، خو مجبوره وم چې پردي غرونه اباد کړم، ځکه زموږ په وطن کې اور بل و او تنظیمي مشران مو د کابل ښار پر ورانولو بوخت وو.

کله مې سترگو ته لوګی - لوګی کابل درېده، چې څنگه یې په ښایسته مانیو سرې مرمې خولې لګوي، څنگه یې له کورونو لوخړې پورته کېږي؟؟ او کله مې خپل ځانته کتل، چې څنگه په تناکو لاسونو پردي غرونه ابادوم.

زړه مې را وپرسېد، ګلنگ مې ښه په زوره وواهه خو په تیږه ولګېده او بل سريې زما په ټنډه خوله څښه کړه .

مغزو کې مې ټنگ شو، په سترگو مې توره شپه شوه، دواړو لاسونه کې مې سرتینگ کړ، لاسونه مې تاوده شول او بیا چې مې څنگه لرې کړل نو د وینو شر، شو.

په غره کې هیڅ نه و، خو بېخ کې یې یو شین ډنډ و، چې د نږدې کلیو څارویو به ترې اوبه څښلې.

ورمنډې مې کړې، وینې رانه هماغه شان بهېدې، تر ډېره مې ټنډې ته اوبه شیندلې خو وینه نه درېده، نور سست شوی وم.

زړه کې مې تنظيمي مشرانو ته د نفرت لنډه تاویده راتاوبده، ما ويل که دوی په خپلو منځو کې جوړ وای، ولې به کابل کې اور بل و، ولې به موږ پردي غرونه ابادول؟ او ولې به ...؟؟؟؟

همدې چورتونو کې وم، لاسونه مې تاوده او بیا لاندې شول، ماويل که بیا د ایټ آباد په غره کې يم او بیا مې په ټنډه د گلنگ څوکه ولگېده، خو خولې شوی وم، مخ مې وچ کړ او خیرې کړي اخبار کې مې د تنظيمي مشر ټوټه - ټوټه عکس ته کتل.

۱۳۹۰ - د زمري ۲۰مه

کابل

کسات

په ډېرې خواړۍ د قدم ايښودو ځای لېدل کېده، يواځې د توپان شور وو چې کله _ کله به يې له لرې کليو څخه د سپيانو غبرونه هم را رسول.

باد، د ونو لغړ ځانېونه يو بل سره جنگول، کوچنی د شمال مې له سره تاو کړی و او يواځې خپلې لارې ته مې کتل.

چې څنگه هدېرې ته نږدې شوم، چيغې شوې، لکه هغوی چې ماته په تمه وو .

قبرونه وپرسېدل او بيا ترې جمجې راپورته شوې، حيران وم څه وکړم؟ د تېښتې هڅه مې وکړه خو پېښې مې سستې وې، د گام پورته کولو وس مې نه و .

له څلورو خواوو را نه اسکلپټونه راتاو وو او نورو را منډې وهلې.

يو دم به ژامې وازې شوې، سپېره هډوکي به رانږدې شول، هر اسکلپټ کونښن کاوه چې لاسونه رانه راتاو کړي، غاښونه راباندې څښ کړي او يامې له مړۍ ونيسي.

چا ويل: ولې دې ووژلو؟ ولې دې زموږ په ځوانيو سوداگري وکړه؟ ولې دې راته بچي يتيمان کړل؟؟؟؟؟

چا به په کړس - کړس وځنډل او بيا به يې سرونه ښه را نږدې کړل:

موږ وژل شوي نه يوو، د تا په امر ژوندي څښ شوي وو او بيا به ټولو لاسونه را اوږده کړل.

خولې راباندې راماتې وې، ژبه مې وچه وه، د کلمې ويلو وس مې نه و، يواځې اسکلتيونه مې ليدل چې راته نږدې - نږدې کېدل.

دا ځل بيا له څلورو خواوو راباندې هجوم راغی، سپېره هډوکي کړپېدل. يو ناڅاپه راباندې ونښتل او له همدې سره مې يوه زوروره چيغه وکړه او له کټه را پرېوتم:

ټول کوروالا رانه راتاو شول، د هغوی خبرې مې نه اورېدې، خو، له خولې مې بې اختياره همدا جمله را وتله: شکر چې رهبر نه يم!

۱۳۹۰، کابل

پښتنو سره ياد گاري عكسونه واخلي!

کارتني يې پرانيست. د پرانگ خلورو نويو زېږيدلو بچيو ترې غاړې را اوږدې کړې. دا د کوم بهرني ملک په يوه ژوبن کې له يوې مور څخه يو وار زېږيدلي وو.

ندارې ته يې غټ او واړه ولاړ وو، د کېمرو فلشونو رڼاوې کولې او بيا ځينو کسانو ورسره په ډېرې ليوالتيا گډ تصويرونه هم واخيستل.

د دې ټلويزيوني پروگرام چلونکي ويل چې، د يادو پرانگانو نسل د انقراض په حال کې دی او دا ډېره د اندېښنې خبره ده.

چينل مې بدل کړ، د خبرونو وخت و:

مسلسل د مرگونو خبرونه وو، انتحار شوی و، ماین الوتی و، له پاکستان او ايران نه راکټونه راغلي وو، بمبار شوی و. دا ټول د پښتنو په سيمو کې وو.

ځان سره مې ويل: موږ سره هم عكسونه واخلي، زموږ نسل خو هم د انقراض په حال کې دی.

مهترلام

۱۳۹۰، تله ۲۳

سپي بښنه غوښته

د جيت الوتكو، له غرونو سره سم په باغ كې په جوړه شوې څمخه ورننوتو. جيتانو اول داسې ټيټې دورې پيل كړې لكه موږ پسې چې څمخې ته راننوخې. وروسته بمبار شروع شو، د هربم په غورځېدو به څمخه روښانه شوه، يوبل به مو وليدل او بيا به تپه تياره شوه.

په غوږونو مو لاسونه ټينگ ايښي وو، خو چې كله به بم ولوېد، دواړه لاسونه به مو له ډيرشدت نه له غوږونو لرې شول. له چټ نه به خاورې را تويه شوې.

ښه ځنډ وروسته د الوتكو غرونه ورك شول، په يو بل نارې وشوې چې ټولو ځوابونه وركړل نو پوه شوو چې ژوندي يوو، خو پوره خبرې مونږ نشوې كولې. خولې مو له خاورو ډكې وې، ستوني وچ وو او ژبو سم حركت نه كاوه.

څمخه د شنډ توت له غټې ونې لاندې جوړه شوې وه، پرېام يې نږدې-نږدې ښه غټ لركي اچول شوي وو، او بيا ښه درنه پوښل شوې وه.

د ننوتلو لپاره يې كوچنۍ سوري درلود، دغه سوري په لوتو او ډبرو چې بمبار كې له ديوالونو جلا شوې وې، بند شوي و، په ډبرې خوارۍ ترې راووتلو:

ويالې وچې وې. چرگان او هوايي مرغان ځای- ځای پراته وو. څارويو پرې شکولي وو. له اخورونو لرې پراته وو.

يوه سخوندر څو ځلې غاړه جگه کړه بېرته يې کېښوده، هغه په ملا غټه پرچه خوړلې وه او شاخوا ځمکه يې په وينو سره وه.

د نو شاخونه مات وو، ځای- ځای اوروڼه او لوگي پورته کېدل. باغ له تېرو او سپنو (د بمونو پرچې) ډک وو.

د اوبو په لټه کې وم. خپل کوچنۍ باغ ته لاړم. انگور تاگونه په ځمکه پراته او څنگ ته يې غځېدلې لښتې وچ و.

يو اواز مې واورېد، پښه مې ونيوله، شاوخوا مې وکتلې. سپي غاړه راجگه کړه و وېرېدم، ما ويل که بيا راباندې حمله کوي.

دا زموږ د تره سپي و، له بمباره يوه شپه وړاندې يې سخت وېرولې وم او هغه وخت ترې خلاص شوم چې، چينغې مې کړي او مشران راوړسېدل.

سپي بيا وسنگېد، خو پورته کېده نه. يو مات شوی ښاخ مې را واخيست او ورغلم. د هغه غبرگې پښې بېخ کې نه وې. سره غوښه وو. ژبه يې وچه وه او له خولې يې باندې راويستلې وه. لاسونه مې سست شول ښاخ رانه ولوېد.

ورنږدې شوم، هغه به خپل سر زما پر پښو و مېښه او بيا به يې ډنډ سترگې راپورته کړې. په ناست غږ يې څه ويل، کيدای شي د ژوند په وروستيو شيبو کې يې رانه د پروڼۍ حملې بڼه غوښتله.

له ما خپله تنده هېره شوه، له باغه ووتم، دهغه لپاره د اوبو موندلو په لټه کې شوم خو چې، کله بيا راتلم سپي سرايښی و او ژبه يې د غاښونو منځ کې ټينگه پاتې وه.

دا د ۱۳۲۲ کال کيسه ده، هغه وخت زه ماشوم وم او له درې کاله جلا وطنۍ وروسته له هريپور کمپ څخه خپل کلي ته د مکتب په رخصتۍ کې راغلی وم.

هغه بمبار کې زموږ کورونه ونړېدل، ډېر څاروي له منځه لاړل، خو ماته اوس هم هماغه سپی یاد پري. او دا سپی خو هغه وخت ډېر را یاد شي چې کله برناحقه د کوم انسان له وژنې خبر شم، ځان سره وایم:

لویه خدایه! ستا مخلوقات هم عجیبه دي. د ځینو انسانانو زړونه له ځناورو هم سخت دي. هغه ټپي سپي له یوه ماشوم ځنې، د تشې حملې بېښه غوښته، خو قاتلان نه یواځې دا چې له ناحقه قتل وروسته له خپل لوی ذات نه بېښه نه غواړي، د خپلو همغو وژنو ته په ډاډه زړه ادامه ورکوي او د قتلونو بازار هماغه شان تود دی.

۱۳۹۰ د مرغومی ۲مه،

مهترلام ښار

مبارکي

کلی خاموش و ، په خالي کوڅو کې يې تش باد لگېده ، ډېر وگرځېدم ، هيڅوک مې پيدا نه کړل چې د اختر مبارکي ورکړم .

يو ناڅاپه مې مخامخ غونډۍ ته پام شو: ټول کليوال هلته راغونډ شوي وو ، په منډه - منډه ورغلم .
د (اختر مو مبارک شه !) جمله مې په لاره تکراروله ، ورور سپدم ، کليوال مې ټول غلي وو ، په لوړ غږ مې مبارکي ورکړه ، خو هيچا هم ځواب را نه کړ .

په سترگو مې توره شپه شوه ، سرمې وگرځېد او ځای پر ځای کېناستم .
يو وخت چې په خود شوم ، نو د قبرونو منځ کې ناست وم او د وژل شويو کليوالو جنډې مې په سر رپېدې .

۱۳۸۷ ، د تلې ۸ مه ، کابل

نیکه

نیکه !

ستا دعا قبلېدونکې وه، ستا دعا برکت و چې، د کسې او سلیمان د غرونو په ډډو کې د پښتنو کېږدی
پلنې شوې او له نغریو اورو نه پورته شول .

نیکه !

تاسو په پوره عاجزی او اخلاص لوی دربار ته لاس ونيو او د زړه له تله مو وویل :

د/ وگړي ډېر کړي خدايه لويه خدايه لويه خدايه !

نیکه !

د همدغې دعا برکت و چې، دغه وگړي ډېر شول، نورو سیمو ته وکوچېدل او سیمې پرې بڼایسته شوې .

نيكه !

خو ته خبر يې، ستا په لمسيانو اوس خه تېرېږي !؟

هغه لمسيان چې، ستا د دعا په برکت ډېر شوي وو، اوس د نابودۍ خواته روان دي.

نيكه !

د كسي او سليمان غرونه ستا د لمسيانو په وینو ولمېدل، د نغريو اورونه مړه دي، اوس د هغوی د كېږدو مراندي شلېدلي او يو ستر توپان يې هر خه په مخه كړي دي .

نيكه !

ستا لمسيان يوبل نه سرونه غوڅوي، اوس په هر گام كې، ستا د لمسي جسد پروت دی او اوس د هر خور د اوبو رنگ ستا د لمسيانو وینو سور كړی دی .

نيكه !

اوس هغه سپين پتكي، چې سرونه به پرې ښايسته وو، له زور را تاو دي او اوس ...

نيكه !

ستا لمسيانو ته (د جهان قصاب خانه) شو او هر لمسی دې، د (قصاب په غولي پا بسته ولاړ دی) *

نيكه !

ستا نازولي لمسيان، د يو بل په وینو نه مړېږي، د نورو خو پخوا ورته زړونه ډك وو، له هرې خوا پرې ناتاردی، مرگوني گوزارونه دي او ...

نيكه !

زموږ لاسونه په وینو سره دي، موږ يې له شرمه د خدای پاک دربار ته نشو پورته كولی، دعا مو نه قبلېږي .

نيكه !

قيامت ته انتظار مه كوه ! ستا په لمسيانو همدا اوس قیامت دی، را پورته شه او بيا د يوې ونې ډډ ته تكيه وواهه، لاسونه پاك دربار ته پورته كړه او د زړه له تله ووايه :

دا وگړي ډېر كړي خدايه ! لويه خدايه - لويه خدايه !

نيكه !

هله ، ځنډ مه كوه ! ستا لمسيان يو بې رحمه توپان په مخه كړي دي. كه په دعا كې ځنډ وكړي د نسل لپاره به هم څوك پاتې نه شي او بيا به ستا دعا لكه ستا د لمسيانو برخليک په هوا كې ورکه شي .

د وږي ۲۲ مه ، ۱۳۸۲

* دا جهان قصابخانه كړ خداى وماته - پا بسته ولاړ په غولي د قصاب يم

پای

د لراو بر په برېښنايي کتابتون کې پر ليکه اثار

• اسلام او مذهب :

- دروژې دالۍ
- روژه د رحمت، برکت او مغفرت مياشت
- د اصحابانو کيسې
- د مصطلح الحديث علم په سوال او جواب کېښې
- د بېرېښنايي کتابتون د اسلام او مذهب د برخې د نورو پر ليکه کتابونو لپاره دلته کليک وکړئ !
- داکتر نثار احمد صمد
- مؤلف: مولوي سيد محبوب شاه ساجد
- مولوي عبدالهادي حماد
- شيخ مصطفى العدوي مترجم: محمد عمر بشار
- مولوي عبدالهادي حماد

• ساينس او تخنيک :

- درنا کړکۍ (د کمپيوټر زده کړه)
- سرطان او د چاپېريال راديو اکتیويټي
- د مايکروسافټ آفس پښتو لارښود
- غواړئ ذهني څيرکتيا مو تمرين کړئ؟
- د ساينس او تخنيک د برخې د نورو پر ليکه کتابونو لپاره دلته کليک وکړئ !
- عبدالستار فيضي
- ليکوال: پوهنوال داکتر نظر محمد سلطاني
- عبدالستار فيضي
- ژباړن: مختار احمد احسان

• سپورټ او روغتيا :

- هغه پياوړې لارې چارې چې اندېښنه ستاسو له ژوند څخه محو کوي
- د کوجنېانو تنفسي سيستم
- د لراو بر وېبپاڼې د برېښنايي کتابتون د سپورټ او روغتيا د برخې د نورو پر ليکه آثارو لپاره دلته کليک وکړئ !
- ژباړن: داکتر محمد رقيب (فاروقي وردگ)
- Dr.Hameed Shuja
- ليکوال: پوهندوی دوکتور سيد حسام مل

• هنر او ادبيات :

- راځئ کيسه وليکو
- مناجاتونه
- د هيلو غوټۍ
- د ابراهيم ادهم په پلونو (ناول)
- منظومي کيسې پښتو لنډۍ او غاړې
- نصير احمد احمدي
- نور احمد قرانمل
- ويناواله: وحیده "آرينزی"
- ليکوال: عبدالله الهام جمالزی
- ليکوال: څارنوال احمد منگل خان

• د ماشومانو لپاره :

- کوچنی شاهزاده (د ماشومانو لپاره)
- داکتر عبدالباري

- زما سوي (د ماشومانو لپاره) مختار احمد احسان
- فتيالر (د ماشومانو لپاره) مختار احمد احسان
- د برېښنايي کتابتون د هنر او ادبياتو د برخې د نورو پرليکه آثارو لپاره دلته کليک وکړئ!

• تاريخ او سياست :

- روز شمار واقع افغانستان تهيه او ترتيب: حميد علمي
- شير شاه سوري د افغانانو تر منځ د يووالي هڅونکې ژباړن: استاد قريب الرحمن سعيد
- د ډيورنډ تړون د حقوقو او سياست په تسله کښي ليکوال: ډاکتر رحمت دبی زیرکيار
- د تاريخ او سياست د برخې د نورو آثارو لپاره دلته کليک وکړئ!

• بېلابېل آثار :

- خوندور خواږه عبدالستار فيضي
- د نړۍ او وه عجايبي ژباړن: مختار احمد احسان
- د بېلابېل آثار نومې برخې د نورو پرليکه کتابونو د لوست لپاره دلته کليک وکړئ!

پای